

# الدر السنية

شيخ الاسلام السيد احمد بن زيني دحلان كى

(ترجمہ)

مولانا محمد حبیب الرحمن قادری بدایونی

## شکر یہ

ہم عزت مآب محترم علامہ اسید الحق عاصم قادری  
دامت برکاتہم العالیہ کے نہایت ممنون ہیں کہ انہوں نے یہ کتاب  
انٹرنیٹ پر پبلش کرنے کے لئے ہمیں عنایت فرمائی۔ اللہ تبارک و تعالیٰ  
ان کے اس تعاون پر ان کو اجر کثیر عطا فرمائے اور قبلہ علامہ صاحب کے  
فیوضات و برکات و درجات میں مزید اضافہ فرمائے۔ آمین بجاہ النبی  
الامین ﷺ

نفس اسلام ویب ٹیم

[www.nafseislam.com](http://www.nafseislam.com)

# الدُّرُّ السَّنِّيُّ

فی الرد

## على الوهابیه



شیخ الاسلام السید احمد بن زینی دحلان مکی

ترجمہ

مولانا محمد حبیب الرحمن قادری بدایونی

ناشر: ————— تاج الفحول اکیڈمی بدایوں شریف (یو پی)

© جملہ حقوق بحق ناشر محفوظ

سلسلہ مطبوعات (۴۹)

- کتاب : الدرر السنیہ فی الروعی الوہابیہ
- مصنف : شیخ احمد بن زینی دحلان مکی
- مترجم : مولانا محمد حبیب الرحمن قادری
- طبع جدید : ۱۴۳۰ھ / ۲۰۰۹ء

# انتساب

ان تمام حق پسندوں  
کے نام  
جو حق بات پڑھنے، سننے اور سمجھنے کے بعد  
حق قبول کرنے کا حوصلہ بھی رکھتے ہیں

اسید الحق قادری

# جشن زریں

رنگ گردوں کا ذرا دیکھ تو عتابی ہے یہ نکلے ہوئے سورج کی افق تاباں ہے  
مارچ ۲۰۱۰ء میں تاجدار اہل سنت حضرت شیخ عبدالحمید محمد سالم قادری (زیب سجادہ خانقاہ قادریہ  
بدایوں شریف) کے عہد سجادگی کو پچاس سال مکمل ہونے جا رہے ہیں، ان پچاس برسوں میں اپنے اکابر  
کے مسلک پر مضبوطی سے قائم رہتے ہوئے رشد و ہدایت، اصلاح و ارشاد، وابستگیان کی دینی اور روحانی  
ترہیت اور سلسلہ قادریہ کے فروغ کے لیے آپ کی جدوجہد اور خدمات محتاج بیان نہیں، آپ کے عہد  
سجادگی میں خانقاہ قادریہ نے تبلیغی، اشاعتی اور تعمیری میدانوں میں نمایاں ترقی کی، مدرسہ قادریہ کی نشاۃ  
ثانیہ، کتب خانہ قادریہ کی جدید کاری، مدرسہ قادریہ اور خانقاہ قادریہ میں جدید عمارتوں کی تعمیر، یہ سب ایسی  
نمایاں خدمات ہیں جو خانقاہ قادریہ کی تاریخ کا ایک روشن اور تابناک باب ہیں۔

بعض وابستگیان سلسلہ قادریہ نے خواہش ظاہر کی کہ اس موقع پر نہایت تزک و احتشام سے ”پچاس  
سالہ جشن“ منایا جائے، لیکن صاحبزادہ گرامی قدر مولانا اسید الحق محمد عاصم قادری (ولی عہد خانقاہ قادریہ  
بدایوں) نے فرمایا کہ ”اس جشن کو ہم جشن اشاعت کے طور پر منائیں گے۔ اس موقع پر اکابر خانوادہ  
قادریہ اور علماء مدرسہ قادریہ کی پچاس کتابیں جدید آب و تاب اور موجودہ تحقیقی و اشاعتی معیار کے مطابق  
شائع کی جائیں گی، تاکہ یہ پچاس سالہ جشن یادگار بن جائے اور آستانہ قادریہ کی اشاعتی خدمات کی تاریخ  
میں یہ جشن ایک سنگ میل ثابت ہو۔“ لہذا حضور صاحب سجادہ کی اجازت و سرپرستی اور صاحبزادہ گرامی کی  
نگرانی میں تاریخ ساز اشاعتی منصوبہ ترتیب دیا گیا اور اللہ کے بھروسے پر کام کا آغاز کر دیا گیا، اس  
اشاعتی منصوبے کے تحت گزشتہ ۲ سال سے مرحلہ وار کتابوں کی اشاعت کا سلسلہ جاری ہے، زیر نظر  
کتاب اسی سلسلہ کی ایک کڑی ہے۔

رب تقدیر و مقتدر سے دعا ہے کہ حضرت صاحب سجادہ (آستانہ قادریہ بدایوں) کی عمر میں برکتیں عطا  
فرمائے، آپ کا سایہ ہم وابستگیان کے سر پر تاویر قائم رکھے۔ تاج الخول اکیڈمی کے اس اشاعتی منصوبے کو  
بحسن و خوبی پایہ تکمیل کو پہنچائے اور ہمیں خدمت دین کا مزید حوصلہ اور توفیق عطا فرمائے۔ (آمین)

عبدالقیوم قادری  
جنرل سکریٹری تاج الخول اکیڈمی

خادم خانقاہ قادریہ بدایوں شریف



## فہرست مشمولات

صفحہ	مضمون	شمار نمبر
7	ابتدائیہ	۱۔
11	بحث زیارت قبر نبوی	۲۔
16	زیارت کے جواز پر ایک شبہ اور اس کا ازالہ	۳۔
17	حدیث شدر حال کی تشریح	۴۔
18	مسئلہ توسل	۵۔
21	بعد وفات توسل کا ثبوت	۶۔
22	حضرت آدم علیہ السلام کا توسل	۷۔
24	حضرت عمر اور توسل	۸۔
27	حیات انبیا	۹۔
28	منکرین توسل کا ایک اعتراض اور اس کا جواب	۱۰۔
30	دوسرا اعتراض اور اس کا جواب	۱۱۔
33	تعظیم رسول ﷺ	۱۲۔
34	قرآن وحدیث میں مجاز عقلی کا درود	۱۳۔
35	توسل کے دلائل	۱۴۔
36	حضرت عقی کا واقعہ	۱۵۔
38	قبر انور کی طرف رخ کر کے دعا مانگنا	۱۶۔
39	مذہب اربعہ اور مسئلہ زیارت	۱۷۔



40	۱۸۔ توسل و زیارت کے متعلق ایمان افروز واقعات
44	۱۹۔ توسل کے جواز پر مزید دلیلیں
47	۲۰۔ سوادِ عظیم کی اتباع واجب ہے
49	۲۱۔ مسئلہ شفاعت
50	۲۲۔ غیر اللہ کو پکارنے کا مسئلہ
55	۲۳۔ مسلمانوں کو کافر و مشرک کہنے پر وعید
58	۲۴۔ توحید الوہیت اور توحید ربوبیت
59	۲۵۔ تبرک کا جواز
60	۲۶۔ محمد بن عبدالوہاب نجدی کے بعض اقوال
63	۲۷۔ محمد بن عبدالوہاب نجدی کے حالات زندگی
69	۲۸۔ احادیث میں خوارج کے ظہور کی خبر
74	۲۹۔ لطیفہ

## ابتدائیہ

شیخ الاسلام سید احمد بن زینی دحلان مکی شافعی کی ذات گرامی محتاج تعارف نہیں ہے۔ محدث، فقیہ، قاضی، مصنف اور مؤرخ کی حیثیت سے آپ علمائے حرمین شریفین کے درمیان ایک خاص مقام رکھتے ہیں۔

آپ کی ولادت ۱۲۳۱ھ میں مکہ مکرمہ میں ہوئی، حرمین شریفین کے دیگر شیوخ کے علاوہ شیخ عبداللہ سراج مکی اور شیخ محمد ظاہر وتری سے استفادہ کیا۔

محرم ۱۳۰۴ھ/۱۸۸۶ء میں مدینہ منورہ میں وفات پائی۔ مؤلفات کا ایک ذخیرہ آپ کی یادگار ہے، جس میں تاریخ الدول الاسلامیہ مشہور ہے۔ دیگر تصانیف میں سے بعض یہ ہیں:

(۱) علم نحو میں الازہار الزینیة فی شرح الالفیة للسیوطی (۲) علم قرأت میں منہل العطشان علی فتح الرحمن (۳) علم کلام و عقائد میں فتح الجواد المنان شرح العقیدة المسماة بفیض الرحمن (۴) سیرت میں السیرة النبویة والاثار المحمدیة (۵) تصوف و سلوک میں تنبیہ الغافلین مختصر منہاج العابدین (۶) فقہ میں النصر فی احکام صلاة العصر (۷) اور رد ہابیہ میں زیر نظر کتاب الدرر السنیة فی الرد علی الوہابیة وغیرہ۔

تحریک وہابیت کے صحیح خدوخال ظاہر کرنے کے سلسلہ میں دو نام خاص طور سے لیے جاتے ہیں ایک سیف اللہ لسلول مولانا فضل رسول بدایونی کا اور دوسرا شیخ احمد زینی دحلان مکی کا، ان دونوں حضرات نے اپنی تصانیف کے ذریعہ عالم اسلام کو شیخ محمد بن عبدالوہاب نجدی کی جماعت، ان کے حقیقی عقائد و نظریات اور مجدد و حجاز میں تحفظ توحید کے نام پر برپا کی جانے والی اس تحریک کے مظالم اور زیادتیوں سے واقف کرانے میں سعیِ تبلیغ کی۔ اس سلسلہ میں اول الذکر کی کتاب سیف الجبار

(اُردو) اور شیخ دحلان کی زیر نظر کتاب الدرر السنیۃ ایک خاص اہمیت رکھتی ہیں۔ ان دونوں حضرات کی کوششوں سے عالم اسلام نے جو اثر قبول کیا اس کا اندازہ جماعت اسلامی کے سرگرم رکن اور عربی زبان و ادب کے معروف اسکالر مولانا مسعود عالم ندوی صاحب کی اس عبارت سے لگایا جاسکتا ہے، جس میں اگرچہ اظہار حقیقت منفی انداز کیا گیا ہے لیکن پھر بھی ان کی یہ عبارت ترویج تحریک وہابیت کے سلسلہ میں ان دونوں حضرات کی خدمات کا پتہ ضرور دیتی ہے، مولانا لکھتے ہیں:

مکہ معظمہ کے شیخ احمد زینی دحلان اور بدایوں کے مولوی فضل رسول اور ان کے پیروں کی کوشش سے افترایدازیوں اور بہتان طرازیوں کا ایک انبار لگ گیا، جس سے کم و بیش آج تک جاہل اور عوام متاثر ہیں (۱)

یہاں یہ بات دلچسپی سے خالی نہ ہوگی کہ اگر عرب اور ہندوستان کے ان ”جاہلوں اور عوام“ کی ایک فہرست مرتب کی جائے جو ان حضرات کی ”کوششوں“ سے ”متاثر“ ہو کر وہابیت کے مخالف ہو گئے تھے، تو شاید عالم اسلام کا سواد اعظم اور اس کے اجلہ علماء، فقہاء، محدثین، صوفیاء اور اولیاء سب کے سب جاہل اور عوام قرار پائیں گے۔

الدرر السنیۃ اپنے زمانہ تصنیف سے لے کر اب تک مختلف ممالک سے شائع ہو چکی ہے اور اب بھی ہو رہی ہے، کتاب کی اہمیت اور ارووداں طبقے کو اس سے استفادہ کا موقع فراہم کرنے کے لیے شیخ غلام حسین چشتی وزیر آبادی نے حضرت مولانا حبیب الرحمن قادری بدایونی سے اس کا اُردو ترجمہ کروایا اور خود زر کثیر خرچ کر کے افادۂ عام کے لیے اسلامیہ اسٹیم پریس لاہور سے اس کو شائع کروایا، اس ترجمہ پر سلع درج نہیں ہے۔

الدرر السنیۃ کے اور بھی دو ایک اُردو ترجمے ہماری نظر سے گزر چکے ہیں مگر فی الوقت وہ پیش نظر نہیں ہیں۔

مترجم کتاب مولانا محمد حبیب الرحمن قادری بدایونی امین جناب وزیر الدین بدایونی بدایوں میں پیدا ہوئے، از اول تا آخر مکمل تعلیم مدرسہ عالیہ قادریہ بدایوں شریف میں ہوئی۔ مدرسہ قادریہ کے دیگر اساتذہ کے علاوہ خصوصی طور پر حضرت شاہ مطیع الرسول محمد عبدالمقتدر قادری بدایونی سے استفادہ

کیا، ۱۳۲۶ھ/۱۹۰۸ء میں سند فراغت حاصل کی اور مدرسہ قادریہ میں ہی خدمت درس و تدریس پر مامور کیے گئے، مدرسہ قادریہ کے مدرس، مفتی، صدر مدرس اور مہتمم کے عہدے تک ترقی کی، اور اسی مدرسہ کی خدمت کرتے کرتے دنیا سے رحلت فرمائی۔ آپ کی وفات ۱۹۴۰ء اور ۱۹۴۷ء کے درمیانی عرصے میں ہوئی، درگاہ قادریہ بدایوں میں آسودۂ خاک ہیں۔ سلسلہ عالیہ قادریہ میں سیدنا شاہ مطہع الرسول عبدالمقتدر قادری قدس سرہ سے بیعت کا شرف حاصل تھا اور آپ ہی سے اجازت و خلافت بھی حاصل تھی۔

آپ کی جو تصانیف اب تک ہماری نظر سے گزری ہیں ان میں سے بعض یہ ہیں: تفسیر سورہ بقرہ، آیات خلافت، شارح الصدور فی احکام القبور، البیان اور التجہید لمصنف الصول الشدید وغیرہ۔ شارح الصدور تاج الفحول اکیڈمی نے گزشتہ دنوں شائع کی ہے اب الدرر السنیۃ کا زیر نظر ترجمہ شائع کیا جا رہا ہے۔

آج سے ساٹھ ستر سال قبل علما جس قسم کی اُردو لکھتے تھے اس ترجمہ میں بھی کہیں کہیں اس کے اثرات نظر آتے ہیں لیکن اس کے باوجود ترجمہ سلیس اور عام فہم ہے۔ ہم نے اس میں صرف اتنا کیا ہے کہ کہیں کہیں بریکٹ میں بعض الفاظ کی وضاحت کر دی ہے یا کہیں قوسین میں کوئی جملہ لکھ کر آگے اور پیچھے کے جملے کو مربوط کر دیا، مگر ایسا بہت کم جگہ ہوا ہے۔ جہاں کہیں قرآنی آیات یا احادیث آئیں تھیں مترجم نے اصل عربی نقل کر کے اس پر نمبر ڈال دیا تھا اور اس کا اُردو ترجمہ حاشیہ میں درج کیا تھا، ہم نے آیات و احادیث کا ترجمہ بین القوسین متن میں ہی درج کر دیا ہے۔ پرانے طریقے کے مطابق کتاب ایک مسلسل مضمون کی شکل میں تھی، ہم نے جگہ جگہ پیرایندی کر کے درمیان میں ذیلی عناوین کا اضافہ کر دیا ہے تاکہ کتاب سے استفادہ آسان ہو جائے۔

رب قدیر و مقتدر مصنف و مترجم کو جزائے خیر عطا فرمائے اور اس رسالہ کو مخلوق خدا کی اصلاح و ہدایت کا ذریعہ بنائے (آمین)۔

۲۱ رذوالحجہ ۱۴۳۰ھ ۷ دسمبر ۲۰۰۹ء اسید الحق قادری مدرسہ قادریہ بدایوں





الْحَمْدُ لِلَّهِ الَّذِي فَضَّلَ سَيِّدَنَا مُحَمَّدًا ﷺ عَلَى سَائِرِ الْمَخْلُوقَاتِ  
وَشَرَّفَ أُمَّتَهُ عَلَى سَائِرِ الْأُمَمِ وَأَعْلَى لَهُمُ الدَّرَجَاتِ وَعَلَى إِلَهٍ  
وَأَصْحَابِهِ الْمُتَّقِينَ النَّارَ وَمَنْ تَبِعَهُمْ فِي جَمِيعِ الْحَالَاتِ

بعد حمد و نعت کے عبد فقیر خادم طلبہ مسجد حرام کثیر الذنوب والا ثام مفتقر الی ربہ السنان احمد بن  
زینی دحلان غفر اللہ تعالیٰ لہ و لو الدیہ و لمشانحہ و محبیہ و المسلمین اجمعین (اللہ تعالیٰ اس  
کی، اس کے والدین، مشائخ، محبین اور تمام مسلمانوں کی مغفرت فرمائے) کہتا ہے کہ مجھ سے ایک  
ایسے شخص نے جس کا کہنا میں نال نہیں سکتا تھا فرمائش کی کہ تم آیات و احادیث اور اقوال سلف و ائمہ  
مجتہدین سے وہ دلائل قویہ جمع کرو جو جن سے اہل سنت نے زیارت و توسل نبی ﷺ پر استدلال کیا  
ہے لہذا میں نے یہ مختصر رسالہ تالیف کرو یا اس لیے کہ تفصیلی بیان کتب علمائے اخیار میں موجود ہے  
واللہ المستعان۔

### بحث زیارت قبر نبوی

جاننا چاہیے کہ قرآن و احادیث، اجماع امت اور قیاس سے آنحضرت ﷺ کی مزار پر  
انوار کی زیارت کا حکم ثابت ہے چنانچہ اللہ تعالیٰ ارشاد فرماتا ہے:

”وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَگَهُمُ  
الرَّسُولُ لَوَجَدُوا اللَّهَ تَوَّابًا رَحِيمًا“

ترجمہ: اگر وہ ظلم کر لیں اور (اے محمد ﷺ) آپ کے پاس حاضر ہو کر اللہ تعالیٰ سے  
بخشش چاہیں اور آپ بھی اُن کے لیے مغفرت طلب کریں تو وہ ضرور اللہ تعالیٰ کو  
توبہ قبول کرنے اور رحم فرمانے والا پائیں۔

اس آیت میں امت کو یہ رغبت دلائی گئی ہے کہ آنحضرت ﷺ کے دربار میں حاضر ہو کر استغفار کریں اور آپ سے طلب مغفرت کے لیے عرض کریں اور یہ بات آپ کے انتقال کے بعد بھی باقی ہے۔ یہ بات بھی اس آیت سے ثابت ہوئی کہ اللہ تعالیٰ اس وقت توبہ قبول کرے گا اور رحم فرمائے گا جب آنحضرت ﷺ کے حضور میں جا کر توبہ کریں اور آنحضرت ﷺ اُن کے واسطے دعائے مغفرت فرمائیں، سو آنحضرت ﷺ تو تمام مسلمانوں کے لیے دعائے مغفرت فرماتے ہیں جیسا کہ اللہ تعالیٰ کا ارشاد ہے:

وَاسْتَغْفِرْ لِذَنْبِكَ وَلِلْمُؤْمِنِينَ وَالْمُؤْمِنَاتِ

اپنے اور تمام مسلمان مرد و عورتوں کے لیے مغفرت طلب کرو اور یہ تو ظاہر ہی ہے کہ ارشاد الہی کی تعمیل حضور نے ضرور فرمائی۔ صحیح مسلم میں بروایت صحیح آیا ہے کہ بعض صحابہ نے بھی آیت کے یہی معنی سمجھے تھے۔

اور جب لوگ آکر استغفار کریں گے تو وہ تینوں باتیں پوری ہو جائیں گی جو توبہ و رحمت الہی کا موجب ہیں اور آئندہ احادیث سے یہ بات معلوم ہوگی کہ آنحضرت ﷺ کا طلب مغفرت کرنا زمانہ حیات کے ساتھ مقید نہیں اور یہ بھی آپ کے کمال شفقت کے سبب سے معلوم ہے کہ جو شخص اللہ سبحانہ و تعالیٰ سے استغفار کرنے کے لیے آپ کے پاس حاضر ہوگا اُس کے لیے آپ ضرور استغفار کریں گے۔ آیت کریمہ اگرچہ حالت حیات میں مخصوص لوگوں کے بارے میں وارد ہوئی ہے لیکن عموم علت کے سبب سے اُن تمام لوگوں کو شامل ہے جن میں یہ وصف پایا جائے، خواہ آپ کے زمانہ حیات میں ہو یا بعد وفات۔ اسی واسطے علمائے اس آیت کو تمام حاضر ہونے والوں کے لیے عام سمجھا ہے اور جو کوئی آنحضرت ﷺ کے روضہ مطہرہ پر حاضر ہو اُس کے واسطے اس آیت کو پڑھ کر اللہ تعالیٰ سے استغفار کرنے کو مستحب و مسنون ٹھہرایا ہے اور چاروں مذہب کے مصنفوں نے اس کو مناسک (حج کے مسائل) میں ذکر کیا ہے۔

آیت سے یہ بھی ثابت ہوتا ہے کہ آنے والوں میں کوئی فرق نہیں ہے خواہ وہ سفر کر کے آئیں یا بغیر سفر کے، اس لیے کہ ”جاء وک“ شرط کے تحت واقع ہوا ہے جو عموم پر دلالت کرتی ہے۔

دوسری جگہ اللہ تعالیٰ ارشاد فرماتا ہے:

وَمَنْ يَخْزُجْ مِنْ بَيْتِهِ فَهَذَا جَزَاءُ إِلَى اللَّهِ وَرَسُولِهِ ثُمَّ يَنْذِرُكَ الْمَوْتَ فَقَدْ وَقَعَ  
أَجْرُهُ عَلَى اللَّهِ

جو شخص اپنے گھر سے اللہ و رسول کی طرف ہجرت کے لیے نکلے پھر اُس کو (راستہ

میں) موت آجائے تو اللہ تعالیٰ کے ذمہ کرم میں اُس کا اجر ہو جائے گا

جس کو علم کا کچھ بھی ذوق ہے وہ اس میں شک نہ کرے گا کہ جو شخص زیارت نبی ﷺ کی غرض سے نکلے گا اُس پر یہ بات صادق آجائے گی کہ وہ اللہ و رسول کی طرف ہجرت کرنے کے واسطے نکلا ہے کیونکہ آئندہ احادیث سے ثابت ہوگا کہ آنحضرت ﷺ کی زیارت بعد وفات بھی حالت حیات ہی کی طرح ہے اور بحالت حیات تو آپ کی زیارت اس آیت میں قطعاً داخل ہی ہے۔ لہذا آگے آنے والی احادیث کی بنا پر بعد وفات بھی داخل ہے۔

قیاس سے (ثبوت زیارت اس طرح ہے کہ) حدیث صحیح متفق علیہ میں زیارت قبور کا حکم آیا ہے تو قبر نبی ﷺ اُن میں بدرجہ اولیٰ داخل ہے بلکہ آپ کی قبر سے دوسری قبروں کو کوئی نسبت نہیں۔ دوسرے یہ کہ آنحضرت ﷺ سے اہل بقیع و شہدائے اُحد کی زیارت ثابت ہے۔ تو آپ کی قبر شریف کی زیارت بدرجہ اولیٰ ہونا چاہیے کیونکہ اُس کا حق ثابت اور تعظیم واجب ہے اور آنحضرت ﷺ کی زیارت اس لیے ہے کہ آپ کی تعظیم سے برکت حاصل ہو اور قبر شریف کے پاس فرشتوں کے سامنے جو مزار شریف کو گھیرے ہوئے ہیں آپ پر صلوٰۃ و سلام بھیجنے سے زائر کو بے انتہار رحمت و برکت نصیب ہو۔

اجماع اہل اسلام (سے بھی زیارت کا ثبوت ہے) چنانچہ علامہ ابن حجرؒ الجوزیؒ المصنف فی زیارة قبر النبی المکرمؐ میں فرماتے ہیں کہ حاملین شرع شریف و معتمد ائمہ کی ایک جماعت نے (جواز زیارت پر) اجماع نقل کیا ہے مگر اس کے واجب و مستحب ہونے میں اختلاف ہے تو جو شخص جواز زیارت میں اختلاف کرتا ہے وہ اجماع کو توڑتا ہے۔ زیارت کو واجب کہنے والے آنحضرت علیہ الصلوٰۃ و التحیۃ کے اس قول سے استناد کرتے ہیں کہ



مَنْ حَجَّ الْبَيْتَ وَلَمْ يَزِرْ نِيَّ فَقَدْ جَفَانِي

جو شخص کعبہ کا حج کرے گا اور میری زیارت نہ کرے گا وہ مجھ پر جفا کرے گا

اس حدیث کو قابلِ حجت سند سے ابنِ عدی نے روایت کیا ہے اور آنحضرت ﷺ پر جفا کرنا حرام ہے تو عدمِ زیارت جو جفا کو متضمن ہے وہ بھی حرام ہے اور جمہور جو زیارت کے مستحب ہونے کے قائل ہیں وہ اس کا جواب یہ دیتے ہیں کہ جفا امور اضافیہ میں سے ہے کیونکہ کبھی ترکِ مستحب کو جفا کہا جاتا ہے اس لیے کہ وہ بروصلہ کا ترک ہے اور کبھی سخت دلی اور کسی چیز سے دور ہونے کو بھی جفا کہتے ہیں، تو اکثر علمائے سلف و خلف زیارت کو مستحب کہتے ہیں نہ کہ واجب۔ بہر حال زیارت اور اُس کے اسباب سفر وغیرہ نہایت موجبِ ثواب ہیں اور اس پر بھی بہت سی احادیث صحیحہ صریحہ دلالت کرتی ہیں۔ جن میں وہی شخص عیب لگا سکتا ہے جس کا نور بصیرت جاتا رہا ہو۔

مُجْمَلُهُ اُنْ كَآخِضْرَتِ عَلِيٍّ عَلَيْهِ السَّلَامُ كَايَ ارشاد ہے:

مَنْ زَارَ قَبْرِي وَجِئْتُ لَهُ شَفَاعَتِي

جو شخص میرے مزار کی زیارت کرے گا اُس کے لیے میری شفاعت واجب ہوگئی

دارقطنی وغیرہ بہت ائمہ حدیث نے اسے روایت کیا ہے۔ امام سبکی نے اپنی کتاب ”شفاء القام فی زیارة قبر خیر الانام“ میں اس حدیث کی طریقوں اور اس کے صحیح بتانے والے اماموں کا مبسوط بیان کیا ہے۔ پھر احادیثِ زیارت کی بہت سی روایتیں ذکر کی ہیں سب اس حدیث کی مؤید ہیں۔ مُجْمَلُهُ اُنْ كَیہ روایت ہے:

مَنْ زَارَنِي بَعْدَ مَوْتِي فَكَأَنَّمَا زَارَنِي فِي حَيَاتِي

جو شخص بعد وفاتِ میری زیارت کرے گا وہ گویا میری حیات میں ہی زیارت کرے گا

ایک روایت میں ہے:

مَنْ جَاءَ لِي زَائِرًا لَا تَعْمَلُهُ حَاجَةً إِلَّا زِيَارَتِي كَانَ حَقًّا عَلَيَّ أَنْ أَكُونَ لَهُ

شفیعاً یوم القیامۃ

جو شخص بغیر کسی اور حاجت کے میری زیارت ہی کے قصد سے آئے گا اُس کا مجھ پر اور اللہ عزوجل پر حق ہوگا کہ قیامت کے دن میں اُس کی شفاعت کروں

اور ایک روایت میں ہے:

من جاءنی زائراً کان له حقاً علی اللہ عزوجل ان اکون له شفیعاً یوم القیمة  
جو میری زیارت کے لیے آیا تو اللہ کے ذمہ کرم میں ہے کہ میں قیامت کے دن اس کا شفیع  
ہو جاؤں

ابو یعلیٰ، دارقطنی، طبرانی، بیہقی، ابن عساکر کی روایت میں ہے:

من حج فزار قبری او فزارنی بعد وفاتی عند قبری کان کمن زارنی فی حیاتی  
جس نے حج کیا پھر میری قبر کی زیارت کی، یا میری وفات کے بعد میری زیارت کی تو وہ  
اس طرح ہے جیسے اس نے میری حیات میں زیارت کی  
اور ایک روایت میں ہے:

من حج فزارنی فی مسجدی بعد وفاتی کان کمن زارنی فی حیاتی  
جس نے حج کیا پھر میری وفات کے میری مسجد میں میری زیارت کی تو وہ اسی طرح  
ہے جیسے اس نے میری حیات میں زیارت کی  
اور ایک روایت میں ہے:

من زارنی الی المدینۃ کنت له شفیعاً وشہیداً ومن مات باحد الحرمین بعثہ  
اللہ من الامنین یوم القیامۃ  
جو شخص مدینہ تک میری زیارت کو جائے گا اُس کے لیے میں شفیع اور شاہد ہوں گا اور  
جو شخص کعبہ یا مدینہ کے حرم میں مرجائے گا اُس کو اللہ تعالیٰ قیامت کے دن امان کے  
ساتھ اُٹھائے گا

اس زیادتی کے ساتھ ابوداؤد و طیالسی نے روایت کی ہے۔

اس کے بعد (امام سبکی نے) بہت سی احادیث ذکر کی ہیں جو سب زیارت کے مشروع ہونے پر دلالت کرتی ہیں ان کا ذکر کے ہمیں طوالت اختیار کرنے کی ضرورت نہیں۔ غرض کہ یہ تمام احادیث اور وہ احادیث جو ہم نے بیان کیں، آنحضرت ﷺ کی حالت حیات و وفات میں مرد و عورت سب کے لیے زیارت کے مستحب بلکہ موکد ہونے میں صریح ہیں اور یہی حکم باقی انبیاء و صالحین و شہداء کی زیارت کا ہے۔ اور زیارت سفر کو بھی شامل ہے اس واسطے کہ وہ مکان زائر سے مکان مزدور کی طرف انتقال کو چاہتی ہے جیسے لفظ ”مجتبیٰ“ جو آیت کریمہ میں صراحۃً مذکور ہے (انتقال کو چاہتا ہے) اور جب ہر زیارت قربت (باعث ثواب) ہے تو اُس کے لیے جو سفر ہو وہ بھی باعث قربت ہے اور آنحضرت ﷺ سے اپنے اصحاب بقیع واحد کی زیارت قبر کے لیے تشریف لے جانا بروایت صحیح ثابت ہے، جب آنحضرت ﷺ کے علاوہ اوروں کی زیارت قبر کے لیے انتقال کا جائز ہونا ثابت ہو گیا تو آپ کی قبر شریف کے لیے بدرجہ اولیٰ (ثابت ہو گیا) اور یہ قاعدہ متفق علیہ ہے کہ جو چیز کسی کارِ ثواب کا وسیلہ اور ذریعہ ہوتی ہے وہ خود کارِ ثواب ہوتی ہے۔ یعنی اس حیثیت سے کہ وہ اس کی طرف موصول (پہنچانے والا) ہے تو یہ اس کے منافی نہیں کہ اُس وسیلہ میں کبھی دوسری حیثیت سے کوئی حرام بات عارض ہو جاتی ہے مثلاً غصب کی ہوئی زمین پر چلنا۔ اس متفق علیہ قاعدہ سے ثابت ہوا کہ زیارت کی طرح اُس کے لیے سفر بھی قربت اور کارِ ثواب ہے۔

### زیارت کے جواز پر ایک شبہ اور اس کا ازالہ

اور جو شخص یہ خیال کرتا ہے کہ زیارت فقط قریب والوں کے حق میں قربت ہے وہ شریعت پر افترا کرتا ہے اور قائل اعتماد نہیں اور بعض محرموں نے جو یہ وہم کیا ہے کہ ”زیارت یا اُس کے لیے سفر کی ممانعت توحید کی حفاظت کی قسم سے ہے اور زیارت شرک تک پہنچانے والے امور میں سے ہے۔“ تو یہ خیال باطل ہے اس لیے کہ شرک تک پہنچانے والا تو قبروں کو سجدہ گاہ بنانا یا اُن پر اعتکاف کرنا اور اُن پر تصویریں بنانا ہے جیسا کہ احادیث صحیح میں وارد ہے بخلاف زیارت اور سلام و دعا کے، ہر عقل مند ان میں فرق سمجھتا ہے اور جانتا ہے کہ زیارت جب آداب شریعت کے لحاظ سے کی جائے گی تو ہرگز کوئی قباحت پیدا نہ کرے گی اور جو شخص سدّ ذریعہ کے خیال سے اُس کی

ممانعت کا قائل ہے تو وہ اللہ و رسول ﷺ پر انفر کرتا ہے۔

یہاں دو امر ضروری ہیں۔ ایک تو تعظیم نبی ﷺ کا واجب اور تمام خلق سے آپ کے مرتبہ کا بلند ہونا اور دوسری توحید یعنی یہ اعتقاد کہ اللہ تعالیٰ اپنی ذات اور صفات و افعال میں تمام خلق سے منفرد ہے، پس جو شخص ان میں سے کسی بات میں کسی مخلوق کو باری سبحانہ و تعالیٰ کا شریک سمجھے وہ مشرک ہے اور جو رسول ﷺ کے مرتبہ میں کچھ کمی کرے وہ گنہگار یا کافر ہے اور جو آپ کی تعظیم میں مبالغہ کرے لیکن ایسی تعظیم نہ کرے جو اللہ تعالیٰ کے ساتھ خاص ہے وہ حق پر ہے اور جانب ربوبیت و رسالت دونوں کو حد پر رکھنے والا ہے اور یہی ایسا قول ہے جس میں نہ افراط ہے نہ تفریط۔

**حدیث شدہ حال کی تشریح**

اور آنحضرت ﷺ کا یہ ارشاد کہ

لَا تَشْدُوا الزَّخَالَ إِلَّا إِلَى ثَلَاثَةِ مَسَاجِدَ الْمَسْجِدِ الْحَرَامِ وَمَسْجِدِي هَذَا

وَالْمَسْجِدِ الْأَقْصَى

اوٹنوں کے لیے سزاوار نہیں کہ اُن کے کجاوے مسجد حرام اور میری اس مسجد اور مسجد

اقصیٰ کے سوا کسی اور مسجد کی طرف باندھے جائیں

تو اس کے معنی یہ ہیں کہ تعظیم و نماز کے خیال سے کسی مسجد کی طرف سفر نہ کیا جائے سوائے تین مسجدوں (مسجد حرام یعنی کعبہ، مسجد نبوی اور مسجد بیت المقدس) کے کہ ان کی طرف تعظیم و نماز کی غرض سے سفر کیا جاتا ہے۔ یہاں تعظیم اور نماز کو مقدر ماننا ضروری ہے ورنہ اس حدیث سے حج، جہاد، دارالکفر سے ہجرت، طلب علم، تجارت و دنیا وغیرہ سب باتوں کے لیے سفر کی ممانعت ہو جائے گی، حالانکہ اس کا قائل کوئی بھی نہیں۔ علامہ ابن حجرؒ ”الجبہرا المعظم“ میں فرماتے ہیں کہ حدیث مذکور کی اس تاویل کا ثبوت ایک حدیث سے بھی ہوتا ہے، جس کی سند حسن ہے۔ آنحضرت ﷺ فرماتے ہیں:

لَا يَنْبَغِي لِلْمَطِيِّ أَنْ تَشْدُرَ حَالَهَا إِلَى مَسْجِدِي يَتَخَّ الصَّلَاةُ فِيهِ غَيْرَ الْمَسْجِدِ

الْحَرَامِ وَمَسْجِدِي هَذَا وَالْمَسْجِدِ الْأَقْصَى

خلاصہ یہ کہ مسئلہ واضح و جلی ہے جس کے بارے میں مستقل تصانیف ہیں تو اس سے زیادہ طول کی ضرورت نہیں کیونکہ اللہ تعالیٰ جس کا دل منور فرماتا ہے اُس کو اس سے بہت کم کافی ہے اور جس کا دل تاریک ہو اُس کو روشن نشانیاں بھی کافی نہیں۔

### مسئلہ توسل

(باقی رہا) توسل تو وہ نبی ﷺ اور صحابہ کرام اور متقدمین و متاخرین امت سے صحیح طور پر ثابت ہے۔ آنحضرت ﷺ سے تو اس کا صدور بہت سی صحیح حدیثوں سے ثابت ہے مگر اُن کے یہ حدیث ہے کہ آنحضرت ﷺ دعا مانگا کرتے تھے:

اللہم انی اسألك بحق السائلین علیک

اے اللہ تعالیٰ میں تجھ سے اُس حق کے ذریعہ سے سوال کرتا ہوں جو سائلوں کا

تیرے اوپر ہے

اور اس کے توسل ہونے میں کچھ شک نہیں ہے۔ بہت سی احادیث صحیحہ سے یہ بھی ثابت ہے کہ آپ اصحاب کرام کو دعا میں تعلیم کیا کرتے تھے، جن میں سے ایک وہ دعا ہے جسے ابن ماجہ نے بسند صحیح حضرت ابوسعید خدری رضی اللہ تعالیٰ عنہ سے روایت کیا ہے کہ رسول اللہ ﷺ نے فرمایا ہے جو شخص اپنے گھر سے نماز کے لیے نکلے اور یہ کہے کہ:

اللہم انی اسألك بحق السائلین علیک و اسألك بحق ممشی

هذا الیک فانی لم اخرج اشرأ ولا بطرأ ولا رباء ولا سمعة وخرجت

اتقاء سخطک وابتغاء مرضاتک فاسألك ان تعیذنی من النار

وان تغفر لی ذنوبی فانہ لا یغفر الذنوب الا انت

ترجمہ: اے اللہ تعالیٰ اُس حق سے سوال کرتا ہوں جو تجھ پر سائلین کا ہے اور تیری طرف

اپنے اس چلنے کے حق سے کیونکہ میں تکبر یا ریا سے یا شہرت طلبی کی غرض سے نہیں

نکلا بلکہ تیرے غضب کے خوف سے اور تیری مرضی چاہنے کے لیے نکلا ہوں تو میں

تجھ سے سوال کرتا ہوں کہ مجھ کو دوزخ سے پناہ دے اور میرے گناہوں کو بخش

دے تیرے سوا کوئی گناہ نہیں بخشا۔

تو اللہ تعالیٰ اُس کی طرف متوجہ ہو جائے گا اور ستر ہزار فرشتے اُس کے لیے استغفار کریں گے۔ اس حدیث کو مولانا جلال الدین سیوطی نے بھی جامع کبیر میں اور بہت سے ائمہ نے اپنی کتابوں میں ذکر کیا ہے جہاں نماز کے لیے جاتے وقت دعائے مسنون کا بیان ہے، یہاں تک کہ بعض کا قول ہے کہ سلف میں کوئی ایسا نہ تھا جو نماز کے لیے جاتے وقت یہ دعا نہ پڑھتا ہو۔ پس الفاظ (بحق السائلین علیک) پر غور کرو کہ اس میں ہر مسلمان بندہ سے توسل ہے اور حدیث مذکور کو ابن سنی نے بھی بہ اسناد صحیح حضرت بلال رضی اللہ تعالیٰ عنہ مؤذن رسول اللہ ﷺ سے روایت کیا ہے ان کے لفظ یہ ہیں کہ جب رسول اللہ ﷺ نماز کے واسطے تشریف لے جاتے تھے تو فرمایا کرتے تھے:

بِسْمِ اللَّهِ آمَنْتُ بِاللَّهِ تَوَكَّلْتُ عَلَى اللَّهِ وَلَا حَوْلَ وَلَا قُوَّةَ إِلَّا بِاللَّهِ اللَّهُمَّ إِنِّي  
أَسْأَلُكَ بِحَقِّ السَّائِلِينَ عَلَيْكَ وَبِحَقِّ مَخْرَجِي هَذَا فَإِنِّي لَمْ أَعْرِجْ بَطَرًا  
وَلَا أَشْرًا وَلَا رِيَاءً وَنِعْمَةً خَرَجْتُ ابْتِغَاءً مَزْصَاتِكَ وَإِيقَاءً سَخَطِكَ  
أَسْأَلُكَ أَنْ تُعِينَنِي مِنَ النَّارِ وَأَنْ تُدْخِلَنِي الْجَنَّةَ

اور حافظ البوعین نے ”عمل الیوم واللیلہ“ میں حدیث ابوسعید سے یہ اس الفاظ روایت کیا ہے کہ رسول اللہ ﷺ جب نماز کے لیے جاتے تو فرماتے:

اللَّهُمَّ إِنِّي أَسْأَلُكَ بِحَقِّ السَّائِلِينَ عَلَيْكَ

اے اللہ میں تجھ سے سوال کرتا ہوں اس حق کے وسیلے سے جو سوال کرنے والوں کا

تیرے اوپر ہے

امام بیہقی نے بھی اس کو حدیث ابوسعید سے کتاب الدعوات میں روایت کیا ہے اور محل استدلال یہ قول ہے أَسْأَلُكَ بِحَقِّ السَّائِلِينَ عَلَيْكَ اس تمام بیان سے معلوم ہو گیا کہ توسل نبی ﷺ سے صادر ہوا ہے اور آپ نے صحابہ کرام کو اس کا حکم دیا ہے اور تابعین و تبع تابعین تمام سلف ہمیشہ نماز کو جاتے وقت اس دعا کا استعمال کرتے رہے ہیں اور کسی نے اُن پر اعتراض نہیں کیا۔

مجملہ احادیث تو سل کے یہ حدیث ہے کہ آنحضرت ﷺ بعض دعاؤں میں فرمایا کرتے تھے بحق نبیک والانبیاء الذین من قبلی (میرے اور مجھ سے پہلے انبیاء کے حق سے) علامہ ابن حجر نے الجوہر المظم میں فرمایا ہے کہ اس حدیث کو طبرانی نے بسند جید روایت کیا ہے۔  
مجملہ اُن کے آنحضرت ﷺ کا یہ قول ہے:

اغفر لامی فاطمة بنت اسد ووسع علیها مدخلها بحق نبیک والانبیاء  
الذین من قبلی

اے اللہ جو زندہ کرتا اور مارتا ہے اور خود ہمیشہ زندہ ہے میری ماں فاطمہ بنت اسد کی مغفرت کر اور ان کی قبر کو کشادہ کر دے، میرے اور مجھ سے پہلے انبیاء کے حق سے یہ ایک حدیث کا ٹکڑا ہے جسے طبرانی نے کبیر واسط میں اور ابن حبان اور حاکم نے روایت کر کے صحیح بتایا کہ حضرت انس بن مالک رضی اللہ تعالیٰ عنہ فرماتے ہیں جب حضرت فاطمہ بنت اسد بن ہاشم والدہ حضرت علی رضی اللہ تعالیٰ عنہ کا انتقال ہو گیا، جنھوں نے آنحضرت ﷺ کو پرورش کیا تھا تو آپ تشریف لے گئے اور اُن کے سر کے پاس کھڑے ہو کر فرمایا ”اے میری ماں تم پر اللہ تعالیٰ رحم فرمائے“ اس کے بعد راوی نے ذکر کیا ہے کہ آپ نے اُن کی تعریف کی اور اپنی چادر میں کفن دیا اور قبر کھودنے کا حکم دیا، جب لحد تک پہنچے تو آپ نے خود اپنے دست مبارک سے اُسے کھود کر مٹی نکالی پھر اس سے فارغ ہو کر آپ اُس کے اندر جا کر لیٹ گئے اور فرمایا:

اللَّهُ الَّذِي يُحْيِي وَيُمِيتُ وَهُوَ حَيٌّ لَا يَمُوتُ إغْفِرْ لِي يَا فَاطِمَةُ بِنْتُ أَسَدٍ  
وَوَسِّعْ عَلَيْهَا مَدْخَلَهَا بِحَقِّ نَبِيِّكَ وَالْأَنْبِيَاءِ الَّذِينَ مِنْ قَبْلِي فَإِنَّكَ أَرْحَمُ  
الرَّاحِمِينَ

ترجمہ: اے اللہ جو زندہ کرتا اور مارتا ہے اور خود ہمیشہ زندہ ہے میری ماں فاطمہ بنت اسد کی مغفرت کر اور ان کی قبر کو کشادہ کر دے میرے اور مجھ سے پہلے انبیاء کے حق سے کیونکہ تو ارحم الراحمین ہے۔

اور اسی طرح ابن ابی شیبہ نے حضرت جابر سے اور ابن عبد البر نے حضرت ابن عباس سے اور ابو نعیم

نے حلیہ میں حضرت انس سے روایت کیا ہے۔ یہ تمام بیان حافظ جلال الدین سیوطی نے جامع کبیر میں لکھا ہے۔

مجملہ اُن احادیث صحیحہ کے جن میں توسل کی تصریح ہے وہ حدیث ہے جسے ترمذی، نسائی، بیہقی اور طبرانی نے باسناد صحیح حضرت عثمان بن حنیف رضی اللہ تعالیٰ عنہ مشہور صحابی سے روایت کیا ہے کہ ایک نابینا نے آکر آنحضرت ﷺ سے عرض کیا کہ میری بینائی کے لیے دعا کیجئے تو آپ نے فرمایا خواہ دعا کرو خواہ صبر کرو مگر بہتر صبر ہی ہے، اُس نے کہا آپ دعا کرو سبجے تو آپ نے اُس سے فرمایا کہ اچھی طرح وضو کر کے یہ دعا پڑھو:

اللَّهُمَّ إِنِّي أَسْأَلُكَ وَأَتَوَجَّهُ إِلَيْكَ بِنَبِيِّكَ مُحَمَّدٍ نَبِيِّ الرَّحْمَةِ يَا مُحَمَّدُ  
إِنِّي أَتَوَجَّهُ بِكَ إِلَى رَبِّي فِي حَاجَتِي لِنَفْطِي اللَّهُمَّ شَفِّعْهُ

ترجمہ: اے اللہ میں تجھ سے سوال کرتا ہوں اور تیرے نبی محمد نبی رحمت کے وسیلہ سے تیری طرف متوجہ ہوتا ہوں اور اے محمد ﷺ میں آپ کے وسیلے سے آپ کے رب کی طرف متوجہ ہوتا ہوں تاکہ میری حاجت پوری ہو جائے اے اللہ تعالیٰ میرے بارے میں آپ کی شفاعت قبول فرما۔

جب دوبارہ آپ کے پاس حاضر ہوا تو اُس کی آنکھیں کھلی ہوئی تھیں۔ ایک روایت میں ہے کہ ابن حنیف کہتے ہیں ”قسم اللہ کی ہم وہیں بہت دیر تک باتیں کرتے رہے یہاں تک کہ وہ شخص آیا تو (یہ حالت تھی کہ) گویا کبھی اُس کو کوئی تکلیف تھی ہی نہیں“۔ تو اس حدیث میں توسل بھی ہے اور ندا بھی۔ اور اس حدیث کو بخاری نے بھی اپنی تاریخ میں اور ابن ماجہ نے اور حاکم نے مستدرک میں باسناد صحیح روایت کیا ہے اور جلال الدین سیوطی نے جامع صغیر و کبیر (دونوں) میں ذکر کیا ہے بعد وفات توسل کا ثبوت

منکر توسل یہ نہیں کہہ سکتا کہ یہ تو آنحضرت ﷺ کی حیات میں تھا اس واسطے کہ اس دعا کا استعمال صحابہ و تابعین نے آپ کی وفات کے بعد بھی قضاے حوائج کے لیے کیا ہے چنانچہ طبرانی و بیہقی کی روایت ہے کہ ایک شخص اپنی کسی حاجت کی غرض سے حضرت عثمان رضی اللہ تعالیٰ عنہ کے



پاس ان کے زمانہ خلافت میں آیا کرتا تھا آپ اُس کی طرف التفات نہ فرماتے اور اُس کی حالت پر توجہ نہ کرتے تھے تو اُس شخص نے حضرت عثمان بن حنیف راوی حدیث مذکور سے شکایت کی انھوں نے اس سے فرمایا کہ وضو کر کے مسجد میں جا اور نماز پڑھ کر یہ کہہ:

اللَّهُمَّ إِنِّي أَسْأَلُكَ وَأَتُوَّجَّهُ إِلَيْكَ بِنَبِيِّنَا مُحَمَّدٍ نَبِيِّ الرَّحْمَةِ يَا مُحَمَّدُ إِنِّي  
أَتُوَّجَّهُ بِكَ إِلَى رَبِّي فِي حَاجَتِي

اور اپنی حاجت کا خیال کر۔ اُس نے جا کر ایسا ہی کیا پھر حضرت عثمان بن عفان رضی اللہ عنہ کے دروازے پر گیا تو دربان نے اُس کا ہاتھ پکڑ کر حضرت عثمان رضی اللہ تعالیٰ عنہ کے پاس پہنچا دیا آپ نے اُسے بٹھا کر فرمایا کہ اپنی حاجت بیان کر، اُس نے بیان کی تو آپ نے پوری کر دی پھر فرمایا کہ جو حاجت تم کو ہوا کرے وہ بیان کر دیا کرو اُس کے بعد وہ آپ کے پاس سے چلا آیا اور حضرت ابن حنیف سے ملاقات ہوئی تو کہا کہ اللہ تعالیٰ آپ کو جزائے خیر دے وہ میری حاجت پر نظر نہ کرتے تھے یہاں تک کہ آپ نے اُن سے میری گفتگو کرادی۔ فرمایا واللہ میں نے گفتگو نہیں کرائی لیکن میں رسول اللہ ﷺ کے پاس حاضر تھا تو ایک نابینا نے آکر اپنے نابینا ہونے کی شکایت کی تھی (پھر آپ نے وہ پوری حدیث بیان کی)

پس یہ تو آپ کی دفات کے بعد توسل و دعا ہے اور بیہقی دا بن ابی شیبہ نے باسناد صحیح روایت کی ہے کہ خلافت عمر رضی اللہ تعالیٰ عنہ میں قحط پڑا تو حضرت بلال بن الحارث رضی اللہ تعالیٰ عنہ صحابی رسول اللہ صلی اللہ تعالیٰ علیہ وسلم نے قبر نبی ﷺ پر حاضر ہو کر عرض کیا کہ ”یا رسول اللہ اپنی امت کے واسطے مینہ طلب فرمائیے وہ ہلاک ہو رہی ہے“۔ آنحضرت ﷺ نے خواب میں تشریف لا کر اُن سے فرمایا ”کہ مینہ برسے گا“ اور اس حدیث میں ہماری دلیل آنحضرت ﷺ کو خواب میں دیکھنے سے نہیں ہے کیونکہ اگرچہ وہ حق ہے لیکن اُس سے احکام ثابت نہیں ہوتے اس واسطے کہ دیکھنے والے پر کلام مشتبہ ہو سکتا ہے نہ اس واسطے کہ دیکھنے میں شک ہے بلکہ استدلال فعل صحابی یعنی بلال بن الحارث رضی اللہ تعالیٰ عنہ سے ہے اُن کا قبر نبی ﷺ پر حاضر ہو کر آپ کو پکارنا اور طلب بارش کی استدعا کرنا اس بات کی دلیل ہے کہ یہ جائز ہے اور یہ آنحضرت ﷺ سے توسل و تشفع و

استغاثہ کی قسم سے ہے جو بہت بڑی قربت ہے۔  
حضرت آدم علیہ السلام کا توسل

آپ کے دادا حضرت آدم علیہ السلام نے آپ کے وجود سے پہلے جب شجرہ ممنوعہ کو کھالیا تھا تو آپ سے توسل کیا تھا۔ اس حدیث کو بیہقی نے باسناد صحیح اپنی کتاب دلائل النبوة میں روایت کیا ہے جس (دلائل النبوة) کے بارے میں حافظ ذہبی (مشہور و معروف امام المحدثین) نے فرمایا ہے کہ اے ضرور دیکھو کیونکہ وہ تمام ہدایت و نور ہے (وہ حدیث یہ ہے) حضرت عمر بن الخطاب رضی اللہ تعالیٰ عنہ سے روایت ہے رسول اللہ ﷺ نے فرمایا ہے کہ جب حضرت آدم علیہ السلام سے خطا ہو گئی تو عرض کیا کہ ”پروردگار میں بحق محمد تجھ سے سوال کرتا ہوں کہ میری مغفرت کر دے۔“ اللہ تعالیٰ نے فرمایا ”اے آدم (علیہ السلام) تم نے مجھ کو کس طرح پہچانا حالانکہ میں نے اُن کو پیدا بھی نہیں کیا“ عرض کیا کہ ”اے رب تو نے جب مجھ کو پیدا کیا تھا اور میں نے سر اٹھایا تو عرش کے پایوں پر لا الہ الا اللہ محمد رسول اللہ لکھا دیکھا تھا، پس میں سمجھ گیا تھا کہ تو نے اپنے نام کے ساتھ اُسی کا ذکر کیا ہوگا جو تمام خلق سے زیادہ تجھ کو محبوب ہے۔“ ارشاد ہوا ”اے آدم تم سچ کہتے ہو بیشک وہ مجھ کو تمام خلق سے زیادہ محبوب ہیں اور جب تم نے اُن کے وسیلہ سے سوال کیا ہے تو میں نے تمہاری مغفرت کر دی اور محمد اگر نہ ہوتے تو میں تم کو پیدا ہی نہ کرتا۔“ اس کو حاکم نے روایت کر کے صحیح بتایا اور طبرانی نے بھی روایت کیا مگر انھوں نے یہ اور زائد کیا کہ ”وہ تمہاری ذریت میں سے اخیر نبی ہیں“

اور اسی توسل کی طرف حضرت امام مالک رضی اللہ تعالیٰ عنہ نے خلیفہ منصور سے اشارہ فرمایا تھا اُس کا قصہ یہ ہے کہ جب منصور نے حج کیا اور قبر نبی ﷺ کی زیارت کی تو حضرت امام مالک رضی اللہ تعالیٰ عنہ سے جو مسجد نبوی میں تشریف رکھتے تھے دریافت کیا کہ ”اے ابو عبد اللہ میں قبلہ کی طرف منہ کر کے دعا مانگوں یا رسول اللہ ﷺ کی طرف منہ کر کے؟“ امام مالک نے فرمایا ”تم آپ کی طرف سے کیوں منہ پھیرتے ہو آپ تو تمہارا اور تمہارے دادا حضرت آدم علیہ السلام کا وسیلہ ہیں آپ ہی کی طرف منہ کر کے آپ کو شفع بناؤ تو اللہ تعالیٰ تمہارے متعلق آپ کی شفاعت

قبول فرمائے گا۔“ اسے قاضی عیاض نے شفا میں باسنا صحیح بیان کیا ہے اور امام سبکی نے شفا السقام میں، سید سمہودی نے خلاصۃ الوفا میں، علامہ قسطلانی نے مواہب لدنیہ میں، علامہ ابن حجر نے جوہر منظم میں اور بہت سے ارباب مناسک نے آداب زیارت میں ذکر کیا ہے۔ علامہ ابن حجر جوہر منظم میں فرماتے ہیں کہ اس کی روایت امام مالک سے بہ سند صحیح آئی ہے جس میں کسی قسم کا طعن نہیں اور علامہ زرقانی شرح مواہب میں فرماتے ہیں کہ اس کو ابن فہد نے باسنا و جید روایت کیا ہے اور قاضی عیاض نے شفا میں باسنا صحیح روایت کیا ہے جس کے راوی ثقہ ہیں، اس کی سند میں کوئی وضاع و کذب نہیں اور اس سے مراد علامہ زرقانی کی اُن لوگوں کا رو ہے جو امام مالک سے اس روایت کی تصدیق نہیں کرتے اور اُن کی طرف نسبت کرتے ہیں کہ قبر کی طرف منہ کرنا مکروہ ہے۔ پس امام مالک کی طرف کراہت کی نسبت مروود ہے۔ بعض مفسرین نے آیہ کریمہ **فَتَلَقَىٰ آدَمَ مِنْ رَبِّهِ** **كَلِمَاتٍ** (ورخت کھا لینے کے بعد حضرت آدم نے اپنے رب سے چند کلمے سیکھے جن کی وجہ سے اُن کی خطا معاف ہو گئی) کے متعلق بیان کیا ہے کہ مغلہ اُن کلمات کے نبی ﷺ سے توسل تھا کہ ”پروردگار بجز محمد میں تجھ سے مغفرت کا سوال کرتا ہوں“

### حضرت عمر اور توسل

اور حضرت عمر بن الخطاب رضی اللہ تعالیٰ عنہ نے اپنے زمانہ خلافت میں آنحضرت ﷺ کے چچا حضرت عباس بن عبد ۞ سے بارش کے لیے توسل کیا، جب کہ عام رامادہ (وہ سال جس میں لوگ راکھ کھانے لگے تھے) میں سخت قحط پڑا۔ چنانچہ یہ قصہ صحیح بخاری میں بروایت حضرت انس بن مالک مذکور ہے۔ مواہب لدنیہ میں علامہ قسطلانی فرماتے ہیں کہ جب حضرت عمر رضی اللہ تعالیٰ عنہ نے حضرت عباس رضی اللہ تعالیٰ عنہ سے بارش کی استدعا کی تو فرمایا ”اے لوگو رسول اللہ ﷺ حضرت عباس کو والد کی طرح سمجھتے تھے، پس آپ کے بارے میں آنحضرت ﷺ کی اقتدا کرو اور ان کو اللہ تعالیٰ تک وسیلہ بناؤ۔ تو اس میں توسل کی تصریح ہے۔ پس ان لوگوں کا قول بھی باطل ہو گیا جو زندوں مرووں سب سے توسل کو منع بتاتے ہیں اور ان لوگوں کا بھی جو غیر نبی ﷺ سے توسل کو ناجائز کہتے ہیں۔ جب حضرت عمر رضی اللہ تعالیٰ عنہ نے حضرت عباس رضی اللہ تعالیٰ

عنه سے استدعا کی تھی تو خاص یہ لفظ تھے:

اَللّٰهُمَّ اِنَّا كَمَا نَتَوَسَّلُ بِنَبِيِّنَا ﷺ فَتَسْقِنَا وَاِنَّا نَتَوَسَّلُ الْيَكْ بِعَم  
نَبِيِّنَا ﷺ فَاسْقِنَا

اے اللہ ہم اپنے نبی ﷺ کو تجھ تک وسیلہ بناتے تھے تو تو مینہ برسا دیتا تھا اب ہم  
نبی ﷺ کے چچا کو وسیلہ بناتے ہیں پس مینہ برسا دے  
حضرت عمر رضی اللہ عنہ کا فعل حجت ہے کیونکہ آنحضرت ﷺ نے فرمایا ہے:  
اِنَّ اللّٰهَ جَعَلَ الْحَقَّ عَلٰی لِسَانِ عُمَرَ وَقَلْبِهِ

بیشک اللہ تعالیٰ نے عمر کی زبان اور دل پر حق رکھا ہے

اس کو امام احمد و ترمذی نے حضرت ابن عمر رضی اللہ تعالیٰ عنہما سے نیز امام احمد، ابوداؤد اور حاکم نے  
مستدرک میں حضرت ابوذر رضی اللہ تعالیٰ عنہ سے نیز ابویعلیٰ اور حاکم نے مستدرک میں حضرت  
ابو ہریرہ رضی اللہ تعالیٰ عنہ سے نیز طبرانی نے کبیر میں حضرت بلال و معاویہ رضی اللہ تعالیٰ عنہما سے  
روایت کیا ہے اور طبرانی نے کبیر میں اور ابن عدی نے کامل میں حضرت فضل بن العباس رضی اللہ  
تعالیٰ عنہما سے روایت کی ہے کہ رسول اللہ ﷺ فرماتے ہیں:

عمر معی وانا مع عمر و الحق بعدی مع عمر حیث کان

عمر میرے ساتھ اور میں اُن کے ساتھ ہوں اور حق میرے بعد عمر کے ساتھ ہے  
جہاں کہیں وہ ہوں

جس طرح کہ حضرت علی رضی اللہ تعالیٰ عنہ کے بارے میں ارشاد فرمایا وادر الحق معہ حیث  
دار (اے اللہ جس طرف وہ جائیں اُسی طرف حق رکھ) اور یہ حدیث صحیح ہے جس کو بہت سے  
اصحاب سنن نے روایت کیا ہے تو حضرت عمر و علی رضی اللہ تعالیٰ عنہما جہاں کہیں ہوں گے اُن کے  
ساتھ حق ہوگا۔ یہ دونوں حدیثیں مغلجہ اُن دلیلوں کے ہیں جن سے اہل سنت نے خلافت خلفائے  
رابعہ کی صحت پر استدلال کیا، اس لیے کہ حضرت علی رضی اللہ تعالیٰ عنہ اول خلفائے ثلاثہ کے ساتھ  
تھے آپ نے اُن سے خلاف میں نزاع نہیں کیا۔ پھر جب خلافت آپ تک آئی اور اُن لوگوں نے

آپ سے نزاع کیا جو آپ سے تقدم کے مستحق نہ تھے تو آپ نے اُن سے قتال کیا۔ حضرت عباس سے حضرت عمر کا توسل کرنا توسل کے جائز ہونے کی دلیل ہے اس کی تائید میں آنحضرت ﷺ کا یہ ارشاد بھی ہے لو کان بعدی نبی لکان عمر (اگر میرے بعد کوئی نبی ہوتا تو عمر ہوتے)۔ اس کو امام احمد و ترمذی نے اور حاکم نے مستدرک میں عقبہ بن عامر جونی رضی اللہ تعالیٰ عنہ سے نیز طبرانی نے کبیر میں عصمہ بن مالک رضی اللہ تعالیٰ عنہ سے روایت کیا ہے اور طبرانی نے کبیر میں حضرت ابوالدرداء رضی اللہ تعالیٰ عنہ سے روایت کیا ہے کہ رسول اللہ ﷺ نے فرمایا:

اقتدوا بالذین من بعدی ابی بکر و عمر فانهما حبل اللہ الممدود من

تمسک بہما فقد تمسک بالعروة الوثقی لا انفصام لہا

میرے بعد جو دو شخص (خليفة ہوں یعنی ابو بکر و عمر) اُن کی پیروی کرنا کیونکہ وہ اللہ تعالیٰ کی کھینچی ہوئی رسی ہیں جو اُن دونوں کو مضبوط پکڑ لے گا وہ ایسی محکم رسی کو پکڑ لے گا جو زائل نہیں ہو سکتی

اور حضرت عمر رضی اللہ عنہ نے حضرت عباس رضی اللہ عنہ سے استدعا کی نبی ﷺ سے نہ کی تاکہ لوگوں کو غیر نبی ﷺ سے استدعا بارش کرنے کا جواز معلوم ہو جائے۔ نبی ﷺ سے استدعا تو اُن کو معلوم ہی تھی مگر شاید کسی کو وہم ہوتا کہ غیر نبی ﷺ سے استدعا ناجائز ہے اس واسطے حضرت عمر رضی اللہ عنہ نے حضرت عباس سے استدعا کر کے جواز بیان کر دیا اور اگر آپ آنحضرت ﷺ سے استدعا کرتے تو شاید بعض لوگ اس سے سمجھتے کہ غیر نبی ﷺ سے استدعا جائز نہیں۔

اگر کوئی کہے کہ آپ نے حضرت عباس سے اس لیے استدعا کی کہ وہ زندہ تھے اور آنحضرت ﷺ وفات پا چکے تھے اور مردہ سے استدعا جائز نہیں تو ہم کہیں گے کہ یہ وہم بہت سی دلیلوں سے باطل و مردود ہے بخملاً اُن کے صحابہ رضی اللہ تعالیٰ عنہم کا نبی ﷺ سے بعد وفات توسل ہے جیسا کہ عثمان بن حنیف و بلال بن الحر رضی اللہ تعالیٰ عنہما کی حدیث سے ثابت ہے اور قبل وجود نبی ﷺ سے توسل حضرت آدم کی روایت حضرت عمر سے بیان ہو چکی، جب قبل وجود توسل خود حضرت عمر روایت کر چکے تو یہ وہم کیسے ہو سکتا ہے کہ وہ بعد وفات صحت توسل کا اعتقاد نہ رکھتے ہوں گے۔ علاوہ

بریں نبی ﷺ قبر شریف میں زندہ ہیں۔ اس سے ظاہر ہو گیا کہ آنحضرت ﷺ سے توسل قبل وجود، وقت حیات، بعد وفات (ہر وقت) صحیح ہے اور آپ کے علاوہ اور نیک لوگوں سے بھی صحیح ہے جیسا کہ حضرت عمر نے کیا اور حضرت عمر رضی اللہ عنہ نے تمام صحابہ رضی اللہ عنہم میں سے حضرت عباس رضی اللہ عنہ کو اس لیے خاص کیا کہ اہل بیت رسول ﷺ کا شرف ظاہر ہو اور یہ معلوم ہو جائے کہ افضل کی موجودگی میں مفضل سے توسل جائز ہے کیونکہ حضرت علی رضی اللہ تعالیٰ عنہ جو حضرت عباس رضی اللہ عنہ سے افضل ہیں موجود تھے۔ بعض عارفین فرماتے ہیں کہ حضرت عمر کے حضرت عباس سے توسل کرنے اور آنحضرت ﷺ سے نہ کرنے میں ایک اور بھی نکتہ ہے یعنی ضعیف الایمان لوگوں پر شفقت اس واسطے کہ اگر نبی ﷺ سے استدعا کرتے تو اجابت میں تاخیر تو ممکن ہی تھی کہ وہ ارادہ مشیت الہی پر موقوف ہے اور اگر تاخیر ہوتی تو اس کے سبب سے ضعیف الایمان لوگوں کو دوسرے واضطراب ہوتا بخلاف اس کے کہ توسل بغیر نبی ﷺ میں اگر تاخیر اجابت ہوتی تو یہ دوسرے واضطراب نہ واقع ہوتا حاصل یہ کہ مذہب اہل سنت و جماعت میں نبی ﷺ سے بوقت حیات و بعد وفات توسل صحیح ہے اور یونہی آپ کے علاوہ دیگر انبیاء و مرسلین صلوات اللہ وسلامہ علیہم اجمعین اور اولیاء و صالحین سے بھی صحیح ہے جیسا کہ احادیث سابقہ سے ظاہر ہے اس لیے کہ ہم اہل سنت تاثیر و خلق، ایجاد و اعدام اور نفع و ضرر اللہ تعالیٰ ہی کی طرف سے سمجھتے ہیں، نبی ﷺ یا اور کسی زندہ یا مردہ کی طرف سے نہیں سمجھتے تو نبی ﷺ اور دیگر انبیاء و مرسلین یا اولیاء و صالحین سے توسل میں کچھ فرق نہیں اور یونہی اُن کے زندہ یا وفات شدہ ہونے میں بھی کوئی فرق نہیں کیونکہ وہ کوئی چیز نہ تو پیدا کرتے ہیں اور نہ کسی چیز میں اُن کی کچھ تاثیر ہے بلکہ محبوبان الہی ہونے کے باعث صرف اُن سے تبرک مقصود ہوتا ہے اور جو لوگ زندہ و مردہ ہونے میں تفریق کرتے ہیں اُن کی طرف وہم ہوتا ہے کہ وہ زندوں کے لیے تاثیر مانتے ہیں اور مردوں کے لیے نہیں مانتے تو اُن کے توحید میں شرک داخل ہے پھر وہ کیسے اپنے آپ کو توحید پر قائم رکھتے اور دوسروں کو شرک کی طرف منسوب کرتے ہیں سُبْحَانَکَ ہَذَا ابھتقان عظیم

پس توسل، تشفع، استغاثہ سب کے ایک معنی ہیں اور ان سے مقصود قلوب مومنین میں دوستانہ خدا

کے ذکر سے تبرک کے سوا کچھ نہیں کیونکہ اُن کے سبب سے خواہ وہ زندہ ہوں یا نہ ہوں، بندوں پر اللہ تعالیٰ کا رحم کرنا ثابت ہے تو مؤثر و موجد تو اللہ تعالیٰ ہی ہے اور ان اختیار کا ذکر اس تاثیر کا سبب عادی ہے جس طرح کہ کسب عادی کا حقیقتاً کچھ اثر نہیں اور انبیاء علیہم الصلوٰۃ والسلام کی حیات قبور میں اہل سنت کے نزدیک بہت سی دلیلوں سے ثابت ہے۔

## حیات انبیا

مغملہ اُن کے یہ حدیث ہے کہ آنحضرت ﷺ فرماتے ہیں میں معراج کی شب حضرت موسیٰ علیہ الصلوٰۃ والسلام کے پاس ہو کر گزرا تو وہ اپنی قبر میں نماز پڑھ رہے تھے اور حضرت ابراہیم علیہ السلام کے پاس ہو کر گزرا تو انھوں نے فرمایا کہ اپنی امت کو میرا سلام پہنچا کر کہہ دینا کہ جنت کی مٹی خوشبو دار ہے اور اُس کی زمین بالکل صاف ہے اور اُس کے درخت سبحان اللہ والحمد للہ ولا الہ الا اللہ واللہ اکبر ہیں۔ یوں ہی یہ واقعہ کہ بیت المقدس میں تمام انبیاء جمع ہوئے اور آنحضرت ﷺ نے امامت کی پھر آسمانوں پر اُن سے ملاقات ہوئی اسی طرح یہ قصہ کہ جب اللہ تعالیٰ نے آنحضرت ﷺ پر پچاس نمازیں فرض کیں اور آنحضرت ﷺ وہاں سے حضرت موسیٰ علیہ السلام کے پاس آئے گئے اور انھوں نے واپسی کا حکم دیا یا اسی طرح سے یہ حدیث کہ انبیاء ج کرتے اور تنبیہ کرتے ہیں اور یہ سب احادیث صحیح ہیں کسی نے ان کی سند پر طعن نہیں کیا تو ان کو ذکر کر کے طول دینے کی حاجت نہیں علاوہ اس کے نص قرآن سے شہدای کی حیات ثابت ہے اور انبیاء تو شہدا سے افضل ہیں پس اُن کی حیات بدرجہ اولیٰ ثابت ہے۔ پھر حیات جو انبیاء و شہدا کے لیے ثابت ہے وہ حیات دنیوی کی طرح نہیں بلکہ حال ملائکہ کے مشابہ ہے جس کی صفت و حقیقت اللہ تعالیٰ ہی جانتا ہے پس ہمیں اُس کے ثبوت پر ایمان لانا واجب ہے اُس کی کیفیت سے بحث نہیں اور جب یہ بات ہے تو (یہ حیات) اس بات کے منافی نہیں کہ ان میں سے ہر ایک حیات دنیوی سے انتقال کر چکا ہے یعنی وارد دنیا میں جو حیات تھی وہ رائل ہو گئی اور دوسری حیات مل گئی۔ پس آیہ کریمہ اَنْتَکَ مَیْمَتٌ وَاَنْتَھُمْ مَیْمَتُونَ (اے محمد ﷺ تم بھی وفات پانے والے ہو اور وہ بھی) میں کچھ اشکال نہیں اس کے متعلق مبسوط کلام بڑی کتابوں میں موجود ہے تو ہمیں اُس کے ذکر سے طول

دینے کی ضرورت نہیں۔

## منکرین توسل کا ایک اعتراض اور اس کا جواب

اگر کوئی شخص کہے کہ مانعین توسل کا شبہ یہ ہے کہ انھوں نے بعض عام لوگوں کو ایسے الفاظ ادا کرتے دیکھا جو یہ دہم ڈالتے ہیں کہ وہ لوگ غیر خدا کی تاثیر کا اعتقاد رکھتے اور صالحین سے زندگی و موت کی حالت میں ایسی چیزیں طلب کرتے ہیں جو عادت اللہ تعالیٰ سے ہی طلب کی جاتی ہیں اور ولی سے کہتے ہیں کہ ہمارا فلاں فلاں کام کر دو اور کبھی ایسے شخصوں کی ولایت کا اعتقاد رکھتے ہیں جو اس سے موصوف نہیں بلکہ تخلیط و عدم استقامت سے موصوف ہیں اُن کی طرف کرامات و خوارق عادات اور احوال و مقامات منسوب کرتے ہیں، حالانکہ وہ اس کے اہل نہیں اور نہ اُن میں ایسی کوئی بات پائی جاتی ہے۔ پس یہ مانعین توسل یہ چاہتے ہیں کہ عام لوگوں کو اس حد سے تجاذب سے منع کریں تاکہ وہم دفع اور ذریعہ مسدود ہو جائے اگرچہ وہ یہ جانتے ہیں کہ عام لوگ غیر خدا کے لیے نہ تاثیر کا اعتقاد رکھتے ہیں اور نہ نفع و ضرر کا اور توسل سے تبرک ہی کا قصد کرتے ہیں اور اگر کوئی چیز اولیا کی طرف منسوب کرتے ہیں تو اُن کی تاثیر کا اعتقاد نہیں رکھتے۔ ہم اس کا جواب یہ دیتے ہیں کہ جب یہ بات ہے اور تم سد ذریعہ چاہتے ہو تو اس کا کیا باعث ہے کہ تم امت کے عالم و جاہل خاص و عام سب لوگوں کو کافر ٹھہراتے اور توسل کو مطلقاً منع بتاتے ہو بلکہ تم کو چاہیے کہ عام لوگوں کو ایسے الفاظ سے منع کرو جن میں تاثیر غیر خدا کا وہم ہو اور ان کو توسل میں سلوک ادب کا حکم دو، علاوہ اس کے ان الفاظ موہمہ سے مجازی معنی مراد ہو سکتے ہیں تکفیر مسلمین کی کیا حاجت ہے اور یہ مجاز مجازِ عقلی ہے جو اہل علم کے یہاں شائع و معروف اور تمام مسلمانوں کی زبانوں پر مستعمل ہے اور کتاب و سنت میں وارد ہے اور یہی مراد ہے اس قول سے کہ ”اس کھانے یا پانی نے مجھ کو سیر کر دیا“ اور ”اس دوانے مجھے شفا دی“ اور ”اس طبیب نے مجھ کو نفع دیا“ تو یہ تمام امور اہل سنت کے نزدیک مجازِ عقلی پر محمول ہیں کیونکہ کھانا حقیقت میں سیر نہیں کرتا بلکہ حقیقتاً سیر کرنے والا اللہ ہے ہاں کھانا سبب عادی ہے تو اُس کی طرف سیری کی نسبت مجازِ عقلی ہے، یونہی باقی مثالوں کا حال ہے۔ پس مسلمان موحّد سے جب کسی چیز کی نسبت ایسی ذات کی طرف ہو جائے جس کی طرف وہ حقیقتاً منسوب نہیں تو اُس کا مجاز



عقل پر محمول کرنا واجب ہے اور اسلام و توحید اس مجاز کا قرینہ ہے جیسا کہ علمائے معانی نے اپنی کتابوں میں صراحتاً بیان کیا اور اس پر اجماع ظہر یا ہے باقی مطلق توسل سے منع کرنے کی کوئی وجہ نہیں (خصوصاً) جبکہ وہ احادیث صحیحہ سے ثابت اور خود نبی ﷺ اصحاب کرام، سلف صالحین و خلف امت سے صادر ہے اور ان منکرین توسل میں سے بعض تو توسل کو حرام کہتے ہیں اور بعض کفر و شرک لیکن یہ سب باطل ہے اس واسطے کہ اکثر امت کے گمراہی پر اجماع تک پہنچاتا ہے، جو شخص صحابہ و علمائے سلف و خلف کے کلام کا تتبع کرے گا وہ اُن سے بلکہ ہر مومن سے اوقات کثیرہ میں توسل کو صادر پائے گا اور اکثر امت کا اتفاق حرام یا کفر پر نہیں ہو سکتا۔ اس لیے کہ حدیث صحیح میں آنحضرت ﷺ فرماتے ہیں لا تجمع افعی علی ضلالتہ (میری امت گمراہی پر اکٹھی نہ ہوگی) بعض محدثین کا قول ہے کہ یہ حدیث متواتر ہے اور اللہ تعالیٰ ارشاد فرماتا ہے کُنْتُمْ خَيْرَ اُمَّةٍ اَخْرَجَتْ لِلْاِنْسَانِ (اے امت محمد ﷺ تم تمام امتوں سے بہتر ہو) پس جب کہ یہ امت تمام امتوں سے بہتر ہے تو کل یا اکثر گمراہی پر کس طرح متفق ہو سکتی ہے۔

تو یہ منکرین جب سد ذریعہ کے طور پر لوگوں کو ایسے الفاظ سے منع کرنے کا ارادہ کریں جن سے غیر خدا کی تاثیر کا وہم ہوتا ہے تو اُن کو یہ کہنا چاہیے کہ توسل ادب سے اور ایسے الفاظ کے ساتھ ہو جن میں ایہام نہ ہو مثلاً توسل چاہنے والوں کہے کہ اے اللہ تعالیٰ میں تیرے نبی ﷺ اور انبیاء اور صالحین کے وسیلہ سے تجھ سے سوال کرتا ہوں کہ تو میری فلاں فلاں حاجت پوری کر دے، نہ یہ کہ توسل ہی سے منع کر دیں اور نہ یہ کہ اہل اسلام و توحید جو اللہ وحدہ لا شریک ہی کے لیے تاثیر کا اعتقاد رکھتے ہیں اُن کی تکفیر کی جرأت کریں۔

### دوسرا اعتراض اور اس کا جواب

مخبرمہ اُن شبہوں کے جس سے منکرین توسل استدلال کرتے ہیں یہ ارشاد الہی ہے:

لَا تَجْعَلُوْا اِذْ غَايَ الْمَرْسُوْلِ يَنْتَحِمُ تَحْدِغَايَ بَعْضِكُمْ بَعْضًا

رسول کو اس طرح نہ پکارو جس طرح آپس میں ایک دوسرے کو پکارتے ہو

کیونکہ اللہ تعالیٰ نے مومنوں کو اس آیت میں اس امر سے منع فرمایا ہے کہ وہ نبی ﷺ کو اس طرح

مخاطب کریں جس طرح آپس میں ایک دوسرے کو مثلاً آپ کو نام لے کر نہ پکاریں علیٰ ہذا القیاس۔ غیر خدا انبیاء و صالحین وغیرہ سے وہ اشیا طلب نہ کرنا چاہئیں جو عادتاً اللہ تعالیٰ سے ہی طلب کی جاتی ہیں تاکہ بحسب ظاہر اللہ تعالیٰ میں اور اُس کی خلق میں مساوات نہ ہو جائے، اگرچہ اللہ تعالیٰ سے طلب اس بنا پر ہے کہ وہ ہر چیز کا موجد و موثر ہے اور غیر خدا سے بدیں غرض کہ وہ سبب عادی ہے لیکن اس سے کبھی تاثیر کا وہم پیدا ہوتا ہے لہذا دفع ایہام کے خیال سے یہ طلب منع ہے۔ اس کا جواب یہ ہے کہ یہ امر نہ مطلق توسل کی ممانعت کا مقتضی ہے اور نہ موجد کی طلب کا کیونکہ یہ جب موجد سے صادر ہوگا تو مجاز عقلی پر محمول کیا جائے گا۔ پس نہ اس کے شرک ہونے کی کوئی وجہ ہے اور نہ حرام ہونے کی۔

علامہ ابن حجر الجوزی الحنفی فرماتے ہیں کہ اس میں کوئی فرق نہیں کہ توسل لفظ توسل سے کیا جائے یا لفظ ترفع سے یا لفظ استغاثہ سے، یا لفظ توجہ سے اس واسطے کہ توجہ مشتق ہے جاہ سے جس کے معنی علوم و تربت کبھی ذی جاہ سے اعلیٰ کی طرف توسل کیا جاتا ہے اور استغاثہ کے معنی ہیں مدد و طلب کرنا اور مستغیث مستغاث (مستغیث مدد چاہنے والا اور مستغاث وہ جس سے مدد و طلب کی جائے) سے یہ چاہتا ہے کہ وہ اس کے لیے اپنے غیر سے اگرچہ اعلیٰ ہو مدد دلاوے پس آنحضرت ﷺ یا اور کسی سے توجہ یا استغاثہ کے معنی مومنوں کے قلوب میں یہی ہیں کہ حقیقتاً اللہ تعالیٰ سے مدد و طلب کی جائے اور مجازاً کسی اور کو سبب عادی بنایا جائے، کوئی مسلمان اس کے علاوہ اور معنی کا قصد نہیں کرتا اور جس کے سینہ میں یہ بات نہ سمائے وہ اپنے اوپر روئے قَسَمَ اَللّٰهُ الْعَاقِبَةُ۔

تو اللہ تعالیٰ تو حقیقتاً مستغاث ہے اور اُس کی مدد و خلق و ایجاد کی طریقہ سے ہے اور نبی ﷺ مجازاً مستغاث بہ ہیں اور اُن کی مدد و کسب اور سبب عادی کے طور پر ہے اس اعتبار سے کہ آپ اللہ تعالیٰ سے سفارش کریں گے کیونکہ آپ کی قدر و منزلت عالی ہے جس طرح اللہ تعالیٰ نے ارشاد فرمایا ہے وَمَا زَمِنْتَ اِذْ زَمِنْتَ وَلَٰكِنَّ اللّٰهَ اَزْمَنُ لِّمُحَمَّدٍ ﷺ جب تم نے (کافروں پر) باعتبار ظاہر کنکر یاں چھینکی تھیں تو حقیقتاً خلق و ایجاد کے اعتبار سے اللہ تعالیٰ نے چھینکی تھیں نہ کہ تم نے۔ یونہی اس قول فَلَمْ تَفْنَوْهُمْ وَلَٰكِنَّ اللّٰهَ فَتَنَهُمْ کے معنی ہیں کہ حقیقت میں تم نے اُن کو قتل نہیں کیا بلکہ اللہ

تعالیٰ نے کیا، اسی طرح اس حدیث پاک وما انا حملتکم ولكن الله حملکم کے معنی ہیں کہ حقیقتاً میں نے تم کو سوار نہیں کیا بلکہ اللہ نے کیا اور ایسا اکثر ہوتا ہے کہ حدیث بیان حقیقت کے لیے آتی ہے اور قرآن کریم، رب کی طرف فعل کو مجازاً منسوب کر دیتا ہے۔ مثلاً اللہ تعالیٰ ارشاد فرماتا ہے اذ خلوا الجنة بما كنتم تكملون (اپنے عمل کی وجہ سے جنت میں جاؤ) اور آنحضرت ﷺ فرماتے ہیں لن يدخل الجنة احدكم بعمله (تم میں سے کوئی اپنے عمل سے جنت میں نہ جائے گا) تو آیت میں تو سبب عادی کا بیان ہے اور حدیث میں سبب حقیقی یعنی فضل الہی کا بیان ہے۔ خلاصہ یہ کہ استغاثہ کا اطلاق اُس پر جس سے مدد باعتبار کسب کے حاصل ہوا معلوم ہے جس میں نہ لغت شک ہے نہ شرعاً۔ جب تم اغثنی یا اللہ (اے اللہ میری مدد کر) کہو گے تو باعتبار خلق و ایجاد کے اسناد حقیقی مراد لو گے اور جب اغثنی یا رسول اللہ کہو گے تو باعتبار سبب و کسب اور توسط و شفاعت کے اسناد مجازی مراد لو گے اور اگر تم ائمہ اور سلف و خلف امت کا کلام تلاش کرو تو اس قسم کی بہت سی باتیں پاؤں بلکہ احادیث صحیحہ میں اس قسم کے واقعات بہت ہیں۔ چنانچہ صحیح بخاری میں حشر و نشر اور حساب و کتاب کی بحث میں ہے کہ ”لوگ اسی حالت میں حضرت آدم سے پھر حضرت موسیٰ سے پھر حضرت محمد صلی اللہ تعالیٰ علیہم اجمعین سے استغاثہ کریں گے“ تو آنحضرت ﷺ کے اس قول کو دیکھو یہاں حضرت آدم وغیرہ سے استغاثہ مجازی ہے ورنہ حقیقتاً تو اللہ تعالیٰ ہی مستغاث بہ ہے اور آنحضرت ﷺ سے صحیح طور پر ثابت ہے کہ جو شخص مدد چاہتا ہو وہ کہے با عباد اللہ اعنونی (اے اللہ کے بندو میری مدد کرو) اور ایک روایت میں اغثنونی ہے اور قصہ قارون کی حدیث میں آیا ہے کہ جب وہ زمین میں دھسنے لگا تو اُس نے حضرت موسیٰ سے فریاد کی مگر آپ نے اُس کی فریاد نہ سنی بلکہ کہنے لگے ”اے زمین اس کو پکڑ لے“ تو اللہ تعالیٰ نے حضرت موسیٰ پر عتاب کیا اور فرمایا اس نے تم سے فریاد کی اور تم نے نہ سنی اگر مجھ سے فریاد کرتا تو میں ضرور اُس کی مدد کرتا پس اغاثہ کی نسبت اللہ تعالیٰ کی طرف حقیقی ہے اور حضرت موسیٰ کی طرف مجازی اور کبھی آنحضرت ﷺ سے توسل کے معنی آپ سے دعا طلب کرنے کے ہوتے ہیں اس لیے کہ آپ قبر شریف میں زندہ ہیں اور مسائل کے سوال کو جانتے ہیں۔ حضرت بلال بن الحارث رضی اللہ عنہ کی حدیث پیچھے گزر چکی ہے

جس میں بیان ہے کہ وہ آنحضرت ﷺ کی قبر پر گئے اور کہا یا رسول اللہ اپنی امت کے لیے بارش کی دعا فرمائیے، تو اس سے معلوم ہوا کہ آنحضرت ﷺ سے (بعد وفات بھی) حصول حاجات کے لیے دعا طلب کی جاتی ہے جس طرح عین حیات میں کی جاتی تھی کیونکہ آپ سائل کا سوال جانتے ہیں اور اللہ تعالیٰ سے دعا و شفاعت کر کے اُس سوال کے حصول میں آپ سبب بھی بن سکتے ہیں اور ہر چیز میں قبل وجود و عین حیات و بعد وفات آپ سے توسل کیا جاتا ہے اسی طرح آپ عرصہ قیامت میں اللہ تعالیٰ سے شفاعت کریں گے اور یہ تمام امور تو اتار سے ثابت ہیں اور ان پر منکرین کے ظہور سے پہلے ہی اجماع قائم ہو چکا ہے اور آنحضرت ﷺ کی جاہ و قدر اپنے سید و مولا کے نزدیک نہایت اعلیٰ و ارفع ہے اُس نے آپ کو بہت کچھ عطا کیا ہے۔ باقی مانعین محرومین کا یہ خیال کہ توسل و زیارت سے ممانعت میں توحید کی حفاظت ہے اور توسل و زیارت شرک کی طرف لے جاتا ہے تو یہ خیال فاسد و باطل ہے کیونکہ توسل و زیارت جب آداب شریعت کی محافظت کے ساتھ ہو تو اس سے کوئی قباحہ پیدا نہیں ہوتی اور جو شخص اس کو سذّ ذریعہ کے خیال سے منع کرتا ہے وہ اللہ و رسول اللہ ﷺ پر افترا کرتا ہے بات یہ ہے کہ توسل و زیارت کا انکار کرنے والوں کا اعتقاد یہ ہے کہ نبی ﷺ کی تعظیم جائز نہیں اور جس کسی سے تعظیم نبی ﷺ صا و رہوتی ہے اُس پر کفر و شرک کا حکم لگا دیتے ہیں اُن کا قول غلط ہے اس واسطے کہ اللہ تعالیٰ نے قرآن کریم میں نبی ﷺ کی عظمت بیان فرمائی ہے تو ہم پر اُس کی تعظیم واجب ہے جس کی عظمت اللہ تعالیٰ نے خود بیان فرمائی ہو اور جس کی تعظیم کا حکم دیا ہو۔ ہاں یہ ضروری ہے کہ کسی صفت ربوبیت کے ساتھ ہم آپ کو موصوف نہ کریں اللہ تعالیٰ امام بویری کو جزائے خیر دے انھوں نے کیا اچھا فرمایا ہے۔

دع ما ادعته النصاری فی نبیہم واحکم بما شئت مدحافہ واحکم

ترجمہ: نصاریٰ نے جو اپنے نبی کے بارے میں دعویٰ کیا اُس کو چھوڑ کر جو چاہا آنحضرت کی مدح میں کہو

تعظیم رسول ﷺ

پس صفات ربوبیت کے سوا اور کسی طریقہ سے آپ کی تعظیم میں کچھ بھی کفر و شرک نہیں بلکہ یہ

تو اعظم طاعات و قربات ہے۔ یوں ہی اُن سب کی تعظیم جن کی عظمت اللہ تعالیٰ نے بیان کی ہے مثلاً انبیاء علیہم السلام و صلوات و سلامہ علیہم اجمعین اور ملائکہ و صدیقین و شہداء و صالحین۔

اللہ تعالیٰ ارشاد فرماتا ہے وَمَنْ يُعْظِمِ شَعَائِرَ اللَّهِ فَإِنَّهَا مِنْ تَقْوَى الْقُلُوبِ (جو شخص محظّمات الہی کی تعظیم کرے گا تو یہ تقویٰ قلوب میں سے ہے) اور مَنْ يُعْظِمِ حُرُمَاتِ اللَّهِ فَهُوَ خَيْرٌ لَهُ عِنْدَ رَبِّهِ (اور جو شخص حرّات الہی کی تعظیم کرے گا تو اللہ کے نزدیک اُس کے لیے بہتر ہے)۔

معجلہ تعظیم نبی ﷺ سے آپ کی شب و لادت میں خوشی کرنا، مولد شریف پڑھنا، ذکر ولادت کے وقت قیام کرنا اور کھانا کھانا ہے اور اس کے علاوہ جو اچھے کام عادتاً کیے جاتے ہیں وہ سب آنحضرت ﷺ کی تعظیم میں داخل ہیں۔

مسئلہ میلاد شریف اور اُس کے تعلقات میں مستقل تصانیف موجود ہیں اور بہت سے علما نے اس کی طرف توجہ کر کے تصنیفات و تالیفات کر ڈالی ہیں جو دلائل و براہین سے پُر ہیں، لہذا ہم کو طول کی حاجت نہیں۔

معجلہ محظّمات کے کعبہ معظمہ، حجر اسود اور مقام ابراہیم علیہ السلام ہے اللہ تعالیٰ نے ہمیں ان کی تعظیم کا حکم دیا ہے کہ کعبہ کا طواف کریں اور رکن یمانی کو مس کریں اور حجر اسود کو بوسہ دیں، مقام ابراہیم کے پیچھے نماز پڑھیں اور مستبار، باب کعبہ، ملترزم و میزاب کے پاس و عاما نگیں جس طرح کہ سلف و خلف کی عادت رہی ہے اور وہ سب اس سے اللہ تعالیٰ ہی کی عبادت کرتے ہیں کسی دوسرے کی تاثیر یا نفع و ضرر کا اعتقاد نہیں رکھتے۔ خلاصہ یہ کہ جس طرح اوپر مذکور ہوا جو شخص کسی مخلوق کو باری سبحانہ کا شریک سمجھے گا ذات یا صفات یا افعال میں تو وہ مشرک ہے جیسے کہ مشرکین بتوں کی الوہیت و استحقاق عبادت کا اعتقاد رکھتے تھے اور جو رسول اللہ ﷺ کے مرتبہ میں کچھ کی سمجھے گا وہ گنہگار یا کافر ہے اور جو انواع تعظیم سے آپ کی تعظیم کرے گا مگر کسی صفت ربوبیت سے موصوف نہ کرے گا وہ حق پر ہے اور جب مسلمانوں کے کلام میں کسی چیز کی نسبت غیر خدا کی طرف پائی جائے تو اُس کا مجاز عقلی پر محمول کرنا واجب ہے کسی مسلمان کو کافر نہیں کہہ سکتے کیونکہ مجاز عقلی قرآن و حدیث میں مستعمل ہے۔

## قرآن وحدیث میں مجاز عقلی کا ورود

چنانچہ قرآن شریف میں ہے **وَإِذَا ثَلِثْتَ عَلَيْهِمْ آيَاتَهُ زَادَتْهُمْ إِيمَانًا** (جب مسلمانوں کے سامنے اللہ تعالیٰ کی آیتیں پڑھی جاتی ہیں تو وہ اُن کے ایمان کو زیادہ کر دیتی ہیں) یہاں آیات کی طرف زیادتی کی نسبت مجاز عقلی ہے کہ وہ زیادتی کا سبب عادی ہیں اور حقیقتاً ایمان کا زیادہ کرنے والا اللہ وحدہ لا شریک لہ ہے اور ارشاد ہوتا ہے **يَوْمَ مَا يَجْعَلُ الْوِلْدَانُ شَبَابًا** (وہ دن جو بچوں کو بوڑھا کر دے گا یعنی روز قیامت) یہاں بھی ون کی طرف بوڑھا کرنے کی نسبت مجاز عقلی ہے کیونکہ وہ تو اس امر کا وقت ہے اور ایسا کر دینے والا حقیقتاً اللہ تعالیٰ ہے۔ یوں ہی **وَلَا يَغُوث وَيَعُوقُ وَنَسْرَ أَوْ قَدْ ضَلُّوا** کثیراً میں گمراہ کر دینے کی نسبت بتوں کی طرف مجاز عقلی ہے کیونکہ وہ گمراہی کا سبب ہیں اور ہدایت و گمراہی حقیقتاً اللہ وحدہ لا شریک کی جانب سے ہے۔ اسی طرح فرعون کا جو قول نقل کیا گیا ہے **يَا هَامَانَ ابْنِ لِي صَرْحًا** (اے ہامان میرے لیے ایک ستون بنا دے) اس میں بنا کی نسبت ہامان کی طرف مجاز عقلی ہے اس لیے کہ وہ تو سبب اور حکم دینے والا ہے خود بنانے والا نہیں بلکہ بنانے والے راج مزدور وغیرہ ہیں۔

احادیث نبویہ میں بھی مجاز عقلی بہت واقع ہوئے ہیں جو واقف کار پر ظاہر ہے مجملہ اُن کے حدیث سابق ہے کہ لوگ قیامت کے دن حضرت آدم سے استغاثہ کریں گے کیونکہ حضرت آدم کا فریاد کو پہنچنا مجازاً ہے حقیقتاً تو اللہ تعالیٰ مغیث ہے۔ باقی رہا کلام عرب تو اس میں تو بے شمار مجاز عقلی ہے مثلاً **أَنْتَ الْوَبِيعُ الْبَقْلُ** میں ربیع یعنی بارش کو ساگ کا بھانے والا بتایا حالانکہ حقیقتاً بھانے والا اللہ تعالیٰ ہے۔ پس جس وقت کوئی عام شخص کہتا ہے کہ نبی ﷺ نے مجھ کو نفع پہنچایا یا میری مدد کی وغیرہ وغیرہ تو وہ مجازی نسبت مراد لیتا ہے اور اُس پر قرینہ یہ ہے کہ وہ مسلمان و موحّد ہے اللہ تعالیٰ کے سوا کسی کی تاثیر کا معتقد نہیں۔ تو ان مانعین تو سل کا اس قسم کی باتوں کو شرک ٹھہرانا محض جہالت ہے اور عام موحّدین کو دھوکہ میں ڈالنا ہے۔ تمام علما نے اس پر اتفاق کیا ہے کہ جب ایسی نسبت موحّد سے صادر ہو تو مجاز پر محمول کی جائے اور اس کے لیے تو حید قرینہ کافی ہے اس واسطے کہ اعتقاد صحیح تو اہل سنت و جماعت ہی کا ہے اور اُن کا اعتقاد یہ ہے کہ بندوں کا اور اُن کے افعال کا خالق

اللہ تعالیٰ ہی ہے اُس کے سوا نہ کسی زندہ کی کچھ تاثیر ہے نہ مردہ کی، تو یہ اعتقاد خالص توحید ہے، بخلاف اُس کے جو اس کے خلاف اعتقاد رکھتا ہے کہ وہ شرک میں مبتلا ہو جائے گا اور زندہ مردہ میں فرق بتانا جیسا کہ ان منکرینِ توسل کے کلام سے سمجھ میں آتا ہے گویا وہ بندہ کو اپنے افعال کا خالق اعتقاد کرتے ہیں تو یہ مذہب باطل ہے اور ان کے اس اعتقاد کی دلیل یہ ہے کہ وہ کہتے ہیں جب زندہ شخص کو پکارا جائے اور اس سے وہ طلب کی جائے جس پر وہ قادر ہے تو اس میں کوئی حرج نہیں لیکن مردہ تو کسی چیز پر قادر ہی نہیں مگر اہل سنت (کثر ہم اللہ تعالیٰ) کہتے ہیں کہ زندہ کسی چیز پر قادر ہے نہ مردہ بلکہ قادرِ حقیقی اللہ تعالیٰ ہے اور بندہ کا باعتبارِ زندہ ہونے کے کسب ظاہر ہے اور باعتبارِ تبرک بنام نبی ﷺ وغیرہ اختیار کے اور اُن کو شفیع بنانے کے کسب باطنی ہے۔ بندوں اور اُن کے افعال کا خالق تو اللہ وحدہ لا شریک ہی ہے۔

### توسل کے دلائل

اگرچہ صحتِ توسل پر بہت سے دلائل بیان ہو چکے ہیں لیکن ان کے علاوہ اور دلیلیں ذکر کر دینے میں کچھ حرج نہیں۔ علامہ سید سمہودی نے خلاصۃ الوفا میں ذکر کیا ہے کہ ”بعد وفات نبی ﷺ سے توسل صحیح ہونے پر ایک دلیل وہ حدیث ہے جسے داری نے اپنی صحیح میں ابی الجوزا سے روایت کیا ہے کہ اہل مدینہ سخت قحط میں مبتلا ہوئے تو انہوں نے حضرت عائشہ رضی اللہ تعالیٰ عنہا سے شکایت کی آپ نے فرمایا ”رسول اللہ ﷺ کی قبر شریف کے مقابل میں آسمان کی طرف ایک روشن دان کرو کہ قبر شریف اور آسمان کے درمیان میں چھت نہ رہے“ چنانچہ انہوں نے ایسا ہی کیا تو اس قدر مینہ برسا کہ خوب گھاس اُگی اور اونٹ اس قدر تندرست ہو گئے کہ چربی پھوٹنے لگی، اس لیے اُس سال کا نام عامِ الشفق ہو گیا۔ علامہ مراغی فرماتے ہیں کہ قحط کے وقت طاق کھول دینا اہل مدینہ کی عادت ہے۔ قبۃ حجرہ مطہرہ کے نیچے سوراخ کھول دیتے ہیں اگرچہ قبر شریف و آسمان کے درمیان چھت حائل ہو۔ علامہ مراغی کا یہ کلام ذکر کر کے سید سمہودی فرماتے ہیں کہ اب اہل مدینہ کی عادت یہ ہے کہ چہرہ شریف کے مقابل جو دروازہ ہے اُسے کھول دیتے ہیں اور اس سے مقصود یہی ہے کہ آنحضرت ﷺ کو دربارِ الہی میں وسیلہ و شفیع بنایا جائے کیونکہ عند اللہ آپ کی

قدرو منزلت رفیع ہے اور آنحضرت ﷺ کے جاہ و برکت سے توسل و تشفع مرسلین و سلف صالحین کی سنت و سیرت ہے۔

### حضرت عقیلی کا واقعہ

اور بہت سے علمائے مذاہب اربعہ نے کتب مناسک میں زیارت نبی ﷺ کے موقع پر ذکر کیا ہے کہ زیارت کرنے والے کو مسنون ہے کہ قبر شریف کی طرف منہ کر کے مغفرت ذنوب و قضاے حاجات میں آنحضرت ﷺ سے توسل و تشفع کرے اور اُس کا کہنا بہت اچھا ہے جو عقیلی و سفیان بن عیینہ سے مروی ہے۔ یہ دونوں بزرگ امام شافعی کے مشائخ میں سے ہیں، عقیلی فرماتے ہیں کہ میں قبر شریف کے پاس بیٹھا ہوا تھا تو ایک اعرابی نے آکر کہا ”السلام علیک یا رسول اللہ میں نے اللہ تعالیٰ کا ارشاد سنا ہے وَلَوْ أَنَّهُمْ إِذْ ظَلَمُوا أَنْفُسَهُمُ الْخُ اور میں اپنے گناہ سے توبہ کر کے آپ کے پاس حاضر ہوا ہوں تاکہ رب عزوجل سے میری شفاعت کریں“ پھر رو کر پڑھنے لگا:

یا خیر من دفنت بالقاع اعظمه فطاب من طیبهن القاع والا کم  
نفسی الفداء لقبر انت ساکنه فیہ العفاف وفیہ الجود والکرم  
ترجمہ: اے اُن سب لوگوں سے افضل جن کی ہڈیاں جنگل میں دفن کی گئیں تو اُن کی خوشبو سے  
تمام جنگل معطر ہو گیا۔ میری جان اُس قبر پر قربان جس میں آپ تشریف رکھتے ہیں اُس  
میں عفت اور جود و کرم ہے۔

پھر وہ استغفار کر کے چلا گیا تو مجھ پر نیند کا غلبہ ہو گیا اور میں نے نبی ﷺ کو خواب میں دیکھا، آپ نے مجھ سے فرمایا کہ ”اے عقیلی اُس اعرابی کو جا کر بشارت دو کہ اللہ تعالیٰ نے اُس کی مغفرت کر دی“ میں اُس کے پیچھے نکل کر گیا تو اُسے نہ پایا۔

اس واقعہ میں محل استدلال خواب نہیں ہے کہ اس سے احکام ثابت نہیں ہوتے کیونکہ دیکھنے والے کو اشتباہ ممکن ہے جیسا کہ گزشتہ صفحات میں مذکور ہوا بلکہ ہماری دلیل یہ ہے کہ علمائے مناسک میں اس کے استحباب کا ذکر کیا ہے اور اُن کے اس قول میں ”کہ ایک روایت میں اس طرح ہے اور



ایک روایت میں اس طرح“ منافات نہیں ہے کیونکہ احتمال ہے کہ روای نے اس حدیث کی روایت بالمعنی کی ہو تو کبھی یا خیر الرسل سے تعبیر کر دی اور کبھی یا رسول اللہ سے۔ علیٰ ہذا القیاس اس قسم کی دیگر روایات علامہ ابن حجر جوہر منظم میں ذکر فرماتے ہیں۔ بعض حفاظ نے ابی سعید سمعانی سے روایت کی ہے کہ حضرت علی رضی اللہ تعالیٰ عنہ و کرم اللہ وجہہ سے مروی ہے کہ آنحضرت ﷺ کے دفن سے تین دن بعد ایک اعرابی نے آکر اپنے آپ کو قبر شریف علی صاحبہ افضل الصلوٰۃ والتسلیم کے پاس گرا دیا اور سر پر خاک ڈال کر کہنے لگا ”یا رسول اللہ آپ نے جو فرمایا ہم نے سنا اور آپ نے جو اللہ تعالیٰ سے یا د کیا اُس کو ہم نے آپ سے یا د کیا اور اللہ تعالیٰ نے جو وحی آپ پر نازل کی اُس میں یہ ارشاد بھی تھا کہ وَلَوْ أَنَّهُمْ إِذْ ظَلَمُوا أَنْفُسَهُمُ الْيَتَوْا مِنْ أَنْفُسِهِمْ لَفُتِحَتْ مِنْ أَعْيُنِنَا رُءُوسُ الْمَلٰٓئِكَةِ اَلَمْ يَكُنْ لَهُمْ اَللّٰهُ يَوْمَئِذٍ سَمِیْعًا عَلِیْمًا“۔ پس قبر شریف میں سے آواز آئی کہ تیری مغفرت کر دی گئی۔ یہی روایت ایک دوسرے طریقہ سے بھی حضرت علی رضی اللہ عنہ سے مروی ہے جو روایت سمعانی کی مؤید ہے اور اس کی مؤید وہ حدیث ہے جو بطریق صحیح آنحضرت ﷺ سے مروی ہے کہ ”میری زندگی بھی تمہارے لیے بہتر ہے کہ تم مجھ سے باتیں کرتے ہو اور میں تم سے اور میری وفات بھی تمہارے لیے بہتر ہے کہ تمہارے اعمال میرے سامنے پیش کیے جاتے ہیں، نیکی دیکھتا ہوں تو اللہ تعالیٰ کی حمد کرتا ہوں اور برائی دیکھتا ہوں تو تمہارے واسطے استغفار کرتا ہوں“۔ اور وہ امر بھی اس کی تائید کرتا ہے جسے علما نے آداب زیارت میں ذکر کیا ہے کہ زیارت کرنے والے کو مستحب ہے کہ اُس مقام شریف میں تجدیدِ توبہ کرے اور اللہ تعالیٰ سے دعا کرے کہ اس کو توبہ نصوح بنا دے اور یہ آیت وَلَوْ أَنَّهُمْ إِذْ ظَلَمُوا اَلْعَن پڑھ کر آنحضرت ﷺ کو دربار الہی میں شفیع بنائے کہ توبہ قبول ہو جائے اور استغفار اور تضرع کی کثرت کرے اور کہے:

نحن وفدک یا رسول اللہ وزواژگ جنناک لقضای حقک والتبرک  
بزیارتک والاستشفاع بک مما اثقل ظهورنا و اظلم قلوبنا فلیس لنا یا  
رسول اللہ شفیع غیرک تؤملہ ولا رجاء غیرک یا بک نصلیہ فاستغفر لنا  
واسئع لنا عند ربک واسالہ ان یمن علینا بمانر ظلماتنا و یحشرنا فی

رُزْمَةُ عِبَادِهِ الصَّالِحِينَ وَالْعُلَمَاءِ الْعَامِلِينَ۔

ترجمہ: یا رسول اللہ! ہم آپ کا گروہ اور زیارت کرنے والے ہیں آپ کا حق ادا کرنے اور آپ کی زیارت سے برکت لینے اور گناہوں (کی مغفرت) میں آپ کو شفیق بنانے کے لیے حاضر ہوئے ہیں جنہوں نے ہماری چیخوں کو گراں اور دل کو تار یک کر دیا ہے۔ یا رسول اللہ! سوا آپ کے ہمارا کوئی شفیق نہیں جس سے ہم امید رکھیں اور نہ سوا آپ کے آستانہ کے ہماری کوئی رجا ہے جسے وسیلہ بنائیں پس آپ ہمارے لیے استغفار کیجئے اور پروردگار کے یہاں ہماری شفاعت فرمائیے اور اس سے دعا کیجئے کہ وہ ہماری تمام حاجات پوری کر کے ہم پر احسان کرے اور اپنے عباد صالحین و علما عالمین کے ذمہ میں ہمارا حشر کرے

جو ہر منظم میں یہ بھی ہے کہ ایک اعرابی نے قبر شریف کے سامنے کھڑے ہو کر کہا کہ ”اے اللہ تعالیٰ یہ تیرے حبیب ہیں اور میں تیرا بندہ ہوں اور شیطان تیرا دشمن ہے پس اگر تو میری مغفرت فرما دے گا جب تو تیرے حبیب خوش ہوں گے اور میں کامیاب ہو جاؤں گا اور تیرا دشمن رنجیدہ ہوگا اور اگر تو میری مغفرت نہ کرے گا تو تیرے حبیب رنجیدہ ہوں گے اور تیرا دشمن خوش ہوگا اور تیرا بندہ ہلاک ہو جائے گا اور اے رب تو اس سے برتر ہے کہ اپنے حبیب کو رنجیدہ اور دشمن کو خوش اور بندے کو ہلاک کرے، اے اللہ عرب کا جب کوئی سردار مرتا ہے تو وہ اس کی قبر پر غلام آزا کرتے ہیں اور یہ تمام عالم کے سردار ہیں پس اے ارحم الراحمین مجھے ان کی قبر پر آزا کر دے“ تو بعض حاضرین نے اُس سے کہا کہ اے عربی بھائی! اس اچھے سوال کے سبب سے اللہ تعالیٰ نے تیری مغفرت فرمادی۔

**قبر انور کی طرف رخ کر کے دعا مانگنا**

علمائے مناسک نے یہ بھی ذکر کیا ہے کہ قبر شریف کی طرف منھ کر کے دعا مانگنا قبلہ کی طرف منھ کرنے سے افضل ہے جیسا کہ علامہ محقق کمال ابن الہمام نے فرمایا ہے کہ ”قبر شریف کی جانب منھ کرنا قبلہ کی جانب منھ کرنے سے افضل ہے اور یہ جو امام ابوحنیفہ رضی اللہ عنہ سے منقول ہے کہ

قبلہ کی طرف منہ کرنا افضل ہے تو یہ نقل غیر صحیح ہے کیونکہ امام ابوحنیفہ نے خود اپنی مسند میں حضرت ابن عمر رضی اللہ تعالیٰ عنہما سے روایت کی ہے کہ قبر کرم کی طرف منہ اور قبلہ کی جانب پیٹھ کرنا سنت ہے اور علامہ ابن جماعہ نے تصریح میں ابن الہمام پر سبقت کی ہے کہ انھوں نے قبر شریف کی طرف منہ کرنے کا استحباب حضرت امام ابوحنیفہ رضی اللہ تعالیٰ عنہ سے نقل کیا ہے اور کرمانی کے اس قول کا کہ ”قبلہ کی جانب منہ کرے“ رد کیا ہے کہ یہ کچھ معتبر نہیں۔ پھر جو ہر منظم میں ہے کہ قبر شریف کی طرف منہ کرنے پر یہ امر بھی دلیل ہے کہ ہم اس بات پر متفق ہیں کہ آنحضرت ﷺ قبر میں زندہ ہیں، ذرا کو جاننے ہیں اور آپ جب دنیا میں تشریف رکھتے تھے تو زیارت کرنے والے کو آپ کی طرف منہ کرنا اور قبلہ کی طرف پیٹھ کرنا ہی پڑتا تھا، پس قبر شریف میں ہونے کے وقت بھی آپ کی زیارت یوں ہی ہے اور جب ہم نے یہ اتفاق کر لیا کہ مسجد حرام میں جو مدرس قبلہ کی جانب منہ کر کے بیٹھتا ہے طالب علم اُسی کی طرف منہ کریں اور قبلہ کی جانب پشت کریں تو آنحضرت ﷺ کے ساتھ کیا حال ہونا چاہیے، آپ تو قطعاً اس کے زیادہ شایان ہیں اور امام مالک نے خلیفہ منصور سے جو ارشاد فرمایا تھا وہ ذکر ہو چکا ہے کہ ”تم آنحضرت ﷺ کی طرف سے منہ کیوں پھیرتے ہو حالانکہ وہ تمہارے اور تمہارے دادا حضرت آدم کا اللہ تک وسیلہ ہیں اور انہی کی طرف منہ کرو اور ان کو شفیع بناؤ۔“

### مذہب اربعہ اور مسئلہ زیارت

علامہ ذرقانی شرح مواہب میں فرماتے ہیں تمام علمائے مالکیہ نے قبر کے پاس اُس کی جانب منہ کر کے اور قبلہ کی طرف پشت کر کے دعا مانگنے کو مستحب لکھا ہے، پھر یہی مذہب حضرت امام ابوحنیفہ و امام شافعی و جمہور کا نقل کیا ہے اور امام احمد کے مذہب میں اختلاف ہے لیکن اُس مذہب کے محققین علماء کے نزدیک رائج باقی مذہب کی طرح قبر شریف کی طرف منہ کرنا ہی ہے۔ اسی طرح محقق حنابلہ کے نزدیک توسل کا استحباب مرنج اہل مذہب ثلاثہ کے موافق ہے امام سبکی نے شفاء المقام میں چاروں مذہب والوں کی تصریحات اس کے بارے میں اچھی طرح نقل کی ہیں اور شیخ طاہر سنبل نے اپنے ایک رسالہ میں ذکر کیا ہے کہ علمائے حنابلہ میں سے اس کا بیان امام ابو عبد اللہ

سامری نے مستوعب میں کیا ہے اور مکہ کے مفتی حنابلہ شیخ محمد بن عبداللہ بن حمید سے اس مسئلہ میں فتویٰ لیا گیا تو انھوں نے جواب دیا کہ حنابلہ کے یہاں رائج دعا کے وقت قبر شریف کی طرف منہ کرنا اور توسل کا مستحب ہونا ہے اور یہ حنابلہ کی بہت سی معتبر کتابوں میں مذکور ہے مثلاً (۱) شرح مناسک المقع تصنیف امام شمس الدین بن مفلح صاحب الفروع (۲) شرح الاقناع یہ محرر مذہب حنبلی شیخ منصور بہونی کی تصنیف ہے۔ (۳) شرح غایۃ المنتہی (۴) منسلک شیخ سلیمان بن علی جد شیخ محمد بن عبدالوہاب صاحب الدعوت۔ ان کے علاوہ اور بھی بہت سے مؤلفین نے اس کا ذکر کیا ہے اور بعضوں نے بتی کے مشہور قصہ کو بھی بیان کیا ہے اور وہ حدیث جس میں اللّٰهُمَّ اِنِّیْ اَسْأَلُکَ وَ اَتُوْجِّدُکَ اَلِیْکَ الخ اُسے ترمذی نے روایت کر کے صحیح بتایا ہے اور نسائی اور بیہقی نے بھی۔ پھر مفتی مذکور نے بیان کیا کہ جب یہ ثابت ہو گیا تو ہمیں معلوم ہو گیا کہ حنابلہ کے نزدیک معتد وہی ہے جو سائل نے ذکر کیا ہے یعنی بوقت دعا قبر کی طرف منہ کرنا اور توسل کا مستحب اور اس کا مکر امام احمد کے مذہب سے جاہل ہے اور آلوسی نے جو اپنی تفسیر میں ذکر کیا ہے کہ بعضوں نے حضرت امام ابو حنیفہ رضی اللہ تعالیٰ عنہ سے ممانعت توسل نقل کی ہے تو یہ نقل غیر صحیح ہے اس لیے کہ امام صاحب سے اُن کے کسی مذہب والے نے اسے نقل نہیں کیا حالانکہ وہ اس سے خوب واقف ہیں بلکہ احناف کی کتابیں استحباب توسل سے بھری پڑی ہیں اور مخالف کا نقل کرنا غیر معتبر ہے پس تم اس سے دھوکہ نہ کھانا۔

### توسل و زیارت کے متعلق ایمان افروز واقعات

مواہب لدنیہ مصنفہ امام قسطلانی میں ہے کہ ”ایک اعرابی نے قبر شریف کے سامنے کھڑے ہو کر کہا اے اللہ تو نے غلاموں کے آزاد کرنے کا حکم دیا ہے اور یہ تیرے حبیب ہیں اور میں تیرا بندہ ہوں، پس مجھے اپنے حبیب کی قبر پر دوزخ سے آزاد کر دے، تو ایک ہاتف نے آواز دی کہ اے شخص تو صرف اپنی آزادی کا سوال کرتا ہے تمام مسلمانوں کی آزادی کا سوال کیوں نہ کیا؟ جا میں نے تجھ کو آزاد کیا۔“ پھر علامہ قسطلانی نے ایک مشہور شعر لکھا ہے اور شارح ذرقانی نے دوسرا شعر۔ وہ دونوں یہ ہیں۔

ان الملوک اذا شابت عبيدهم      فی رقهم اعتقوهم عتق احرار  
وانت يا سيدی اولیٰ بذا کرما      قد شبت فی الرق فاعتقنی من  
النار

ترجمہ: بادشاہوں کے غلام جب حالت غلامی میں بوڑھے ہو جاتے ہیں تو وہ ان کو آزاد کر دیتے  
ہیں اور تو تو اے میرے مولا اس سے زیادہ کرم کا شایان ہے اور حالت غلامی میں بوڑھا  
ہو گیا ہوں پس مجھ کو دوزخ سے آزاد کر دے۔

پھر مواہب میں حضرت حسن بصری رحمۃ اللہ علیہ سے روایت کی ہے کہ ”حضرت حاتم اہم  
نے آنحضرت ﷺ کی قبر شریف کے پاس کھڑے ہو کر کہا پروردگار ہم نے تیرے نبی ﷺ  
کے مزار کی زیارت کی ہے ہمیں ناکام واپس نہ کرنا تو آواز آئی کہ اے شخص ہم نے تجھے اپنے حبیب  
کی زیارت قبر کی اجازت دی تھی تو تجھ کو قبول بھی کر لیا تھا جا تیری اور تیرے ساتھ والوں کی مغفرت  
ہو گئی۔“ ابن ابی فدیہ کہتے ہیں میں نے بعض علما صلیا کو یہ کہتے سنا ہے کہ ”جو شخص قبر نبی ﷺ  
کے پاس کھڑے ہو کر آیت اِنَّا اللّٰهُ وَ عَلٰی کُتُبِنَا یُضَلُّوْنَ عَلٰی النّبٰی لَا یَاقُہَا الذّٰیْنَ اٰمَنُوْا صَلُّوْا عَلَیْہِ وَ  
سَلِّمُوْا تَسْلِیْمًا تلاوت کر کے صلی اللہ علیک یا محمد ستر مرتبہ کہے گا اُسے فرشتہ آواز دے گا  
صلی اللہ علیک یا فلان (اے فلاں اللہ تعالیٰ تجھ پر رحمتیں نازل فرمائے) اور اس کی کوئی  
حاجت بند نہ رہے گی۔ شیخ زین الدین مراغی وغیرہ فرماتے ہیں کہ یا محمد کی بجائے یا رسول اللہ کہنا  
اولیٰ ہے کیونکہ حیات و وفات دونوں حالتوں میں آپ کا نام لے کر پکارنا منع ہے اور فدیہ اتباع  
تابعین و ائمہ ثقات مشہورین میں سے ہیں، صحیحین (بخاری و مسلم) وغیرہ اور کتب سنن میں ان سے  
روایت کی گئی ہے۔ زرقانی شرح مواہب میں لکھتے ہیں ”اُن کا نام محمد بن اسمعیل بن مسلم الدیلی  
ہے، سند دوسو میں اُن کی وفات ہوئی ہے“ اور یہی روایت جو مواہب میں ابن ابی فدیہ سے ہے  
بیہقی نے بھی بیان کی ہے۔

شرح مواہب زرقانی میں ہے کہ دعا مانگنے والا جب کہے گا:

اللّٰهُمَّ اِنِّیْ اَسْتَغْفِرُکَ الْیَکَ نَبِیْکَ الْیَاحِیُّ الْرَحْمَۃُ اَشْفَعُ لِیْ عِنْدَ رَبِّکَ

اے اللہ میں تیرے پاس تیرے نبی کو شفیع لانا ہوں اے نبی رحمت اپنے رب سے  
میری شفاعت کیجیے

تو اس کی دعا مقبول ہوگی۔

پس ان نصوص سے جو نبی ﷺ اور آپ کے اصحاب سے مروی ہیں تم پر واضح ہو گیا کہ  
آنحضرت ﷺ سے توسل اور آپ کی زیارت اور آپ سے طلب شفاعت قطعاً بلا شک و شبہ  
ثابت ہے اور اعظم قربات میں سے ہے اور آپ سے توسل آپ کی پیدائش سے قبل اور بحالت  
حیات و بعد وفات ہر وقت واقع ہے اور بعد بعث عرصات قیامت میں بھی آپ سے توسل ہوگا۔  
مواہب میں ہے، اللہ تعالیٰ ابن جابر پر رحم فرمائے کہ انھوں نے کہا ہے:

به قد اجاب الله ادم اذ دعا و نجى في بطن السفينة نوح

وما ضرت النار الخليل لنوره ومن اجله نال الفداء ذبيح

ترجمہ: آنحضرت ﷺ ہی کے سبب سے حضرت آدم کی دعا اللہ تعالیٰ نے قبول کی اور  
حضرت نوح کی کشتی میں نجات ملی اور انھیں کے نور کی وجہ سے حضرت خلیل کو آگ  
نے ضرر نہ پہنچایا اور حضرت ذبیح (اسماعیل) نے فدیہ پایا۔

پھر فرماتے ہیں کہ شیخ ابی عبداللہ بن النعمان کی تصنیف کتاب ”مصباح الظلام فی  
المستغثین بخیر الانام“ میں اس قسم کی کافی بحث ہے۔ اس کے بعد مواہب میں بہت سے  
برکات کا ذکر کیا ہے جو ان کو توسل نبی ﷺ کی برکت سے حاصل ہوئی۔ بیہقی نے حضرت انس  
رضی اللہ عنہ سے روایت کی ہے کہ ایک اعرابی آنحضرت ﷺ کے پاس طلب بارش کے لیے آیا  
اور چند اشعار پڑھے جن میں سے اول یہ تھا:

اتیناک والعذراء يدمى لبانها وقد شغلت ام الصبي عن الطفل

ترجمہ: ہم آپ کے پاس اس حالت میں آئے ہیں کہ ماں بچے سے بے پرواہ ہے۔

اور آخر یہ تھا:

وانى فرار الخلق الى الرسل

وليس لنا الا اليك فرارنا

ترجمہ: سوا آپ کے ہم کس کی طرف جائیں خلق کا مفر رسولوں کی طرف ہی ہے  
 تو آنحضرت ﷺ نے اُس کو منع نہیں فرمایا بلکہ حضرت انس رضی اللہ عنہ فرماتے ہیں کہ جب  
 اعرابی نے یہ اشعار پڑھے تو آنحضرت ﷺ چادر مبارک کھینچتے ہوئے منبر پر تشریف لے گئے  
 اور خطبہ پڑھ کر لوگوں کے لیے دعا فرمائی اور جب تک مینہ نہ برسنے لگا دعا مانگتے ہی رہے۔ صحیح  
 بخاری میں ہے کہ جب اعرابی نے آکر نبی ﷺ سے قحط کی شکایت کی تو آپ نے اللہ تعالیٰ سے  
 دعا کی اور مینہ برسنے لگا آپ نے فرمایا ”اگر ابوطالب ہمارے چچا زندہ ہوتے تو اُن کی آنکھیں  
 ٹھنڈی ہو جاتیں، اُن کا قول ہمیں کون سنائے گا؟“ حضرت علی رضی اللہ تعالیٰ عنہ نے عرض کیا یا  
 رسول اللہ شاید آپ اُن کا یہ قول مراد لیتے ہیں:

و ابیض یسنسفی الغمام بوجهہ ثمال الینامی عصمة للارامل

ترجمہ: گورے رنگ والا جس کے چہرہ کے وسیلہ سے مینہ طلب کیا جاتا ہے جو یتیموں کا مادا

اور بیواؤں کا بچا ہے

تو آنحضرت ﷺ کا چہرہ کھل گیا اور آپ نے شعر پڑھنے سے منع نہیں کیا اور نہ یسنسفی الغمام  
 بوجهہ کہنے سے اور اگر حرام یا شرک ہوتا تو آپ ضرور منع فرماتے اور اس کے پڑھنے کی خواہش نہ  
 کرتے اور ابوطالب نے اپنے قصیدہ میں جو انھوں نے آنحضرت ﷺ کی مدح میں لکھا ہے، یہ  
 شعر اس وجہ سے لکھا ہے کہ زمانہ جاہلیت میں قریش پر قحط پڑا تھا تو ابوطالب نے اُن کے لیے  
 بارش کی دعا کی اور نبی ﷺ سے توسل کیا اور نبی ﷺ اُس وقت کم عمر تھے تو بادل سے خوب  
 مینہ برسا پس ابوطالب نے یہ قصیدہ لکھا۔

حضرت ابن عباس رضی اللہ تعالیٰ عنہما سے صحیح طریقہ پر مروی ہے کہ اللہ تعالیٰ نے حضرت  
 عیسیٰ علیہ السلام کی طرف وحی بھیجی کہ ”اے عیسیٰ محمد ﷺ پر ایمان لاؤ اور اپنی امت کو حکم دو کہ جو  
 کوئی اُن کو پائے تو اُن پر ایمان لائے، اگر محمد نہ ہوتے تو میں جنت و دوزخ کو پیدا نہ کرتا اور میں  
 نے عرش کو پانی پر پیدا کیا تو وہ ہلنے لگا پس اُس پر لَا إِلَهَ إِلَّا اللَّهُ مُحَمَّدٌ رَّسُولُ اللَّهِ لکھ دیا تو وہ ٹھہر  
 گیا۔“ جو ہر منظم میں فرمایا کہ جب آنحضرت ﷺ کی یہ فضیلت و خصوصیت ہے تو کیا اُن سے

توسل نہ کیا جائے گا؟ قسطلانی نے شرح بخاری میں کعب احبار سے روایت کی ہے کہ ”جب بنی اسرائیل میں قحط پڑتا تو وہ اپنے نبی کے اہل بیت سے توسل کرتے“ اس سے معلوم ہوا کہ توسل امم سابقہ تک میں مشروع ہے۔ سید سمہودی خلاصۃ الوفا میں لکھتے ہیں یہ عام طور پر رواج ہے کہ جب کوئی شخص کسی کے پاس ایسے شخص کے توسل سے جاتا ہے جو اُس کے نزدیک ذی عزت ہے تو وہ اس کے سبب سے اُس کی عزت کرتا اور حاجت بر لاتا ہے اور کبھی ذی جاہ کے وسیلہ سے اُس کی طرف رسائی ہوتی ہے اور جب اعمال صالحہ سے توسل جائز ہے، جیسا کہ صحیح بخاری میں اُن تین شخصوں کا قصہ لکھا ہے (جنہوں نے غار میں پناہ لی تھی اور اُس کا دروازہ بند ہو گیا تھا، پس اُن میں سے ہر ایک نے اپنے سب سے اچھے عمل کو اللہ تعالیٰ کے یہاں وسیلہ بنایا تھا تو وہ پتھر جس نے غار کا دروازہ بند کر دیا تھا، ہٹ گیا تھا) تو آنحضرت ﷺ سے توسل بدرجہ اولیٰ جائز ہونا چاہیے۔ کیونکہ آپ میں نبوت اور بے شمار فضائل موجود ہیں خواہ توسل آپ کی حیات میں ہو یا بعد وفات تو مومن جب آنحضرت ﷺ سے توسل کرتا ہے تو آپ کی نبوت سے کرتا ہے جو تمام کمالات کو جامع ہے۔

### توسل کے جواز پر مزید دلیلیں

یہ مکرین توسل اعمال صالحہ سے توسل جائز بتاتے ہیں باوجود اُن کے کہ وہ اعراض (قائم بالخیر) ہیں تو ذوات فاضلہ سے بدرجہ اولیٰ جائز ہونا چاہیے کیوں کہ حضرت عمر رضی اللہ عنہ نے حضرت عباس رضی اللہ عنہ سے توسل کیا اور اگر ہم اعراض سے مخصوص مان بھی لیں تو کہیں گے کہ جب اعمال صالحہ سے توسل جائز ہے تو آنحضرت ﷺ سے باعتبار نبوت و رسالت وغیرہ اُن کمالات کے کیوں نہیں جائز جو ہر کمال پر فائق اور حال و مال میں ہر عمل صالح سے بڑھ کر ہیں اور پھر اس کے ساتھ ساتھ یہ احادیث سے بھی ثابت ہے۔ علیٰ ہذا القیاس دیگر انبیاء و مرسلین، اولیاء صالحین میں بھی طہارت قدسیہ و محبت رب البریہ ہے جو اُن کے مقرب ہونے کے سبب سے ہے پس اللہ تعالیٰ اُن کے توسل سے مسلمانوں کی حاجتیں پوری کرے گا اور توسل ادب کامل اور ایسے الفاظ کے اجتناب سے ہونا چاہیے جو تاثر غیر خدا کے موہم ہیں۔



توسل کے جواز کی دلیلوں میں ایک دلیل حضرت سواد بن قارب رضی اللہ تعالیٰ عنہ کا قصہ ہے جسے طبرانی نے کبیر میں روایت کیا ہے اُس میں یہ ہے کہ سواد بن قارب رضی اللہ عنہ نے رسول اللہ ﷺ کے سامنے اپنا قصیدہ پڑھا جس میں یہ اشعار تھے:

واشهد أَنَّ اللَّهَ لَا رَبَّ غَيْرَهُ      وانك مامون على كل غائب  
وانك ادنى المرسلين وسيلة      الى الله يا ابن الاكرمين الاطائب  
فمرنا بما ياتيك يا خير مرسل      وان كان فيما فيه شبب الذوائب  
وكن لي شفيعاً يوم لا ذو شفاعة      بمغن فتيلا عن سواد ابن قارب

ترجمہ: میں گواہی دیتا ہوں کہ اللہ کے سوا کوئی رب نہیں اور آپ ہر غائب کے محافظ ہیں اور اے پاک و صاف لوگوں کے صاحبزادے آپ اللہ تعالیٰ تک تمام مرسلین سے زیادہ قریب و وسیلہ ہیں۔ آپ ہم کو اے بہترین مرسلین اُس کا حکم دیجیے جو آپ کے پاس آتا ہے اگرچہ اُس سے بال سپید پڑ جائیں اور اُس دن میری شفاعت کیجیے جب کوئی شفیع سواد بن قارب کو ذرہ برابر بھی فائدہ پہنچانے والا نہیں۔

تو رسول اللہ ﷺ نے اُن کو اس قول سے منع نہ فرمایا کہ ادنی المرسلین وسیلۃ یا کن لی شفیعاً توسل کے جواز کی ایک دلیل آنحضرت کی پھوپھی حضرت صفیہ رضی اللہ تعالیٰ عنہا کا مرثیہ ہے جو انھوں نے آنحضرت ﷺ کی وفات پر لکھا تھا اُس میں فرماتی ہیں:

الا يا رسول الله انت رجائنا      وَخُشْتُ بِنَابِئِ اَوْلَم نَكْ جَافِئاً

ترجمہ: یا رسول اللہ آپ ہمارے امید ہیں آپ ہمارے ساتھ نیکی کرنے والے تھے جفا کرنے والے نہ تھے۔

اس میں بعد وفات آپ کو ندا بھی ہے اور توسل بھی۔ اس مرثیہ کو صحابہ رضی اللہ تعالیٰ عنہم نے سنا اور کسی نے اُن کو اس سے منع نہ کیا۔

علامہ ابن حجر اپنی کتاب ”الخیرات الحسان فی مناقب الامام ابی حنیفۃ النعمان“ کی پچیسویں فصل میں فرماتے ہیں کہ ”جن دنوں حضرت امام شافعی رضی اللہ تعالیٰ عنہ بغداد میں تھے حضرت

امام ابو حنیفہ رضی اللہ تعالیٰ عنہ سے توسل کیا کرتے تھے، اُن کی قبر شریف کی زیارت کو جاتے تھے اور سلام کرتے تھے اور پھر اُن کو دربار الہی میں قضاے حاجات کا وسیلہ بناتے تھے۔ یہ بھی ثابت ہے کہ حضرت امام احمد رضی اللہ تعالیٰ عنہ نے حضرت امام شافعی رضی اللہ عنہ سے توسل کیا یہاں تک کہ اُن کے صاحبزادے عبداللہ نے تعجب کیا تو فرمایا امام شافعی گویا آدمیوں کے لیے آفتاب ہیں اور بدن کے واسطے عافیت۔ جب امام شافعی کو یہ خبر پہنچی کہ اہل مغرب حضرت امام مالک رضی اللہ عنہ سے توسل کرتے ہیں تو اُنھوں نے منع نہیں کیا۔ امام ابو الحسن شاذلی رضی اللہ عنہ فرماتے ہیں کہ کسی کی کوئی حاجت ہو اور وہ اُس کا پورا ہونا چاہتا ہو تو اللہ تعالیٰ کے پاس امام غزالی سے توسل کرے۔ علامہ ابن حجر اپنے کتاب ”الصواعق المحرقة لاخوان الضلال والوندقة“ میں لکھتے ہیں کہ ”امام شافعی رضی اللہ عنہ نے اہل بیت نبوی سے توسل کیا:

اَللّٰہِ النَّبِیُّ ذَرِیعَتِیْ وَہُم الِیْہِ وَسیلَتِیْ

اِرْجُو اِیْہِم اَعْطِیْ غَدًا بَیْدِی الْبَیْمِیْنِ

صیحفتی

ترجمہ: آل نبی آنحضرت تک رسائی کا میرے لیے وسیلہ و ذریعہ ہیں مجھ کو ان کے سبب سے امید

ہے کہ قیامت کو نامہ اعمال میرے سیدھے ہاتھ میں دیا جائے گا

علامہ سید طاہر بن محمد بن ہاشم باعلوی اپنی کتاب ”مجمع الاحباب“ میں امام ابو عیسیٰ ترمذی صاحب سنن رضی اللہ تعالیٰ عنہ کے تذکرہ میں لکھتے ہیں کہ ”اُنھوں نے خواب میں رب العزت کو دیکھا تو ایسی بات دریافت کی جس سے ایمان کی حفاظت ہو اور اُسی پر وفات ہو تو ارشاد ہوا کہ فجر کی سنتوں کے بعد فرضوں سے قبل یہ پڑھ لیا کرو:

اَللّٰہِیْ بِحَرَمَةِ الْحَسَنِ وَآخِیْہِ وَجَدَّہِ وَبَنِیْہِ وَامَہِ وَابِیْہِ نَجِّنِیْ مِنَ الْغَمِّ الَّذِیْ اَنَافِیْہِ بِا

حَسْبِیْ یَا قَیُّوْمُ یَا ذَا الْجَلَالِ وَالْاِکْرَامِ اَسْأَلُکَ اَنْ تَحْسِبَ قَلْبِیْ بِتَوَرُّعٍ مَعْرِفَتِکَ یَا اللّٰہُ

یَا اللّٰہُ یَا اَرْحَمَ الرَّاحِمِیْنَ

ترجمہ: یا اللہ! حضرت حسن اور اُن کے بھائی اور دادا اور لڑکوں اور ماں اور باپ کے صدقہ میں

مجھ کو اس غم سے نجات دے جس میں میں ہوں۔ اے حی و قیوم ذوالجلال والاکرام میں  
 تجھ سے سوال کرتا ہوں کہ میرے دل کو اپنے نور معرفت سے زندہ کر دے اے اللہ اے  
 ارحم الراحمین

پس امام ترمذی سنت فجر کے بعد اس کو ہمیشہ پڑھا کرتے تھے اور اپنے اصحاب کو اس کے  
 التزام کا حکم دیتے تھے۔ اگر توسل ممنوع ہوتا تو یہ امام (ترمذی) اُس کو نہ کرتے اور نہ اُس کا حکم  
 دیتے اور ان کا فعل حجت ہے جس کی اقتدا کی جاتی ہے۔

بلکہ توسل کا توسل و خلف میں کسی نے انکار نہیں کیا، اب یہ منکر پیدا ہو گئے ہیں۔ اذکار امام  
 نووی میں ہے کہ نبی ﷺ نے حکم دیا ہے کہ فجر کی دو رکعتوں کے بعد کہے:

اللَّهُمَّ رَبَّ جِبْرِيلَ وَمِيكَائِيلَ وَإِسْرَافِيلَ وَمُحَمَّدٍ ﷺ اجْعَلْنِي مِنَ النَّارِ۔

اے جبریل و میکائیل و اسرافیل و محمد ﷺ کے رب مجھ کو دوزخ سے نجات دے

علامہ ابن علان شرح اذکار میں لکھتے ہیں کہ انہیں (جبریل وغیرہ کو) خصوصیت سے اس لیے  
 ذکر کیا کہ قبول و عایش ان سے توسل ہو ورنہ اللہ سبحانہ و تعالیٰ تمام مخلوقات کا رب ہے پس سمجھ لو کہ یہ  
 توسل مشروع ہے۔ شرح حزب البحر للامام زروق میں بہت سے اختیار کا ذکر کر کے لکھا اللَّهُمَّ اِنَّا  
 نَعُوْذُ بِكَ بِهَمِّ اَرْخ (یعنی اے اللہ تعالیٰ ہم تجھ تک ان کو وسیلہ بناتے ہیں کیونکہ ان کو تجھ سے  
 محبت تھی اور اُن کو تیری محبت اس وقت تک نہ ہوئی جب تک تو نے اُن سے محبت نہ رکھی تو وہ تیری  
 محبت تک نہیں پہنچے پس ہمیں عافیت کاملہ شاملہ کے ساتھ اس کی تکمیل کراوے یہاں تک  
 کہ اے ارحم الراحمین ہم تیرے پاس حاضر ہو جائیں)

اور بعض عارفین کی دعا میں یہ الفاظ ہیں:

اللَّهُمَّ رَبَّ الْكَعْبَةِ وَبَانِيهَا وَفَاطِمَةَ وَابِيهَا وَبَعْلَهَا وَبَنِيهَا نُوْرٌ بَصْرِي

وَبَصِيْرَتِي وَسُرِّي وَسِرِّي

اے رب کعبہ اور اُس کے بانی اور حضرت فاطمہ اور اُن کے باپ اور شوہرو

اولاد کے رب میری نگاہ اور بصیرت کو منور کر دے

بعض عارفین فرماتے ہیں یہ وعانور بصر کے لیے مجرب ہے، جو شخص سرمہ لگاتے وقت اس کو پڑھے گا اُس کی آنکھوں کی روشنی بڑھ جائے گی اور یہ اسباب عادیہ میں سے ہے موثر حقیقی تو اللہ وحدہ لا شریک ہی ہے۔ جس طرح اللہ تعالیٰ نے کھانے پینے کو سیری کا سبب بنا دیا ہے اور طاعت کو سعادت و حصول درجات کا سبب بنا دیا، اسی طرح اختیار سے جن کو اللہ تعالیٰ نے عظمت دی ہے اور جن کی عظمت کا حکم دیا ہے تو اس کو قضاے حاجت کا سبب بنا دیا ہے تو اس میں کفر و شرک کہاں سے آگیا؟

### سواداعظم کی اتباع واجب ہے

جو شخص سلف و خلف کے اذکار و ادعیہ و اوراد کو تلاش کرے گا تو توکل کے بارے میں بہت کچھ پائے گا اور میں نے اس بارے میں طول اس واسطے دیا کہ جسے اس میں شک ہو اس پر یہ امر اچھی طرح واضح ہو جائے کیونکہ اکثر مکررین توکل بہت سے لوگوں پر شبہ ڈالتے ہیں جس سے اُن کو اپنے اعتقاد باطل کی طرف مائل کرنا چاہتے ہیں تو ممکن ہے کہ ان نصوص سے وہ شخص واقف ہو جائے جس کی حفاظت اللہ تعالیٰ چاہتا ہے۔ پس وہ ان شبہات کی طرف متوجہ نہ ہو اور اُن کے ابطال میں جہت قائم کرے۔ تو تم جہور و سواداعظم کا اتباع کرو ورنہ اللہ و رسول سے جدا اور طریقہ مومنین سے علیحدہ ہو جاؤ گے جس کا نتیجہ جہنم ہے۔ اللہ تعالیٰ فرماتا ہے:

وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ  
تُوَلِّهِ مَا تَوَلَّىٰ وَفُضِّلَ لَهُ جَهَنَّمَ ۖ وَمَا فِيهَا مَصِيرًا

اور جو شخص رسول کی مخالفت کرے ہدایت کا راستہ واضح ہونے کے بعد، اور مسلمانوں کے راستے سے الگ راستے پر چلے تو اس کو ہم اس کے راستے پر چھوڑ دیں گے، اور اس کو دوزخ میں داخل کر دیں گے، اور وہ کیا ہی برا ٹھکانہ ہے

اور رسول اللہ ﷺ فرماتے ہیں ”سواداعظم کے ساتھ رہو اس لیے کہ جو بکری گلہ سے علیحدہ رہ جاتی ہے اُسی کو بھیڑیا کھا لیتا ہے“ اور فرماتے ہیں ”جو شخص جماعت سے ایک بالشت بھی علیحدہ ہو گا وہ اسلام کا پنہ اپنی گردن سے نکال دے گا“۔ علامہ ابن جوزی نے اپنی کتاب ”تلبیس ابلیس“

میں مفارقت سواد اعظم سے ڈراتے ہوئے بہت سی حدیثیں ذکر کی ہیں۔ ان میں ایک حضرت عبداللہ بن عمر رضی اللہ عنہ کی حدیث ہے کہ آنحضرت ﷺ نے جابیہ میں خطبہ پڑھا تو فرمایا ”جو شخص وسط جنت چاہے وہ جماعت کے ساتھ رہے اس لیے کہ شیطان ایک کے ساتھ ہے اور دو سے بہت دور ہے“ اور ان حدیثوں میں حضرت عرفہ رضی اللہ عنہ کی حدیث بھی ہے وہ فرماتے ہیں میں نے رسول اللہ ﷺ کو فرماتے سنا کہ ”اللہ تعالیٰ کا ہاتھ جماعت پر ہے جب کوئی شخص اُس سے علیحدہ رہ جاتا ہے تو شیطان اُس کو اچک لیتے ہیں جس طرح بھیڑ یا اُس بکری کو اچک لیتا ہے جو گلہ سے علیحدہ رہ جاتی ہے“ انہیں حدیثوں میں حضرت معاذ بن جبل رضی اللہ عنہ کی حدیث بھی ہے کہ رسول اللہ ﷺ نے فرمایا ”شیطان انسان کا بھیڑیا ہے جس طرح بکریوں کا بھیڑیا دور رہ جانے والی بکری کو پکڑ لیتا ہے، پس تم گھاٹیوں سے بچے رہو اور جماعت عام و مسجد کو لازم پکڑ لو“ ایک حدیث ابی ذر رضی اللہ عنہ سے مروی ہے کہ نبی ﷺ فرماتے ہیں ”دو ایک سے بہتر ہیں اور تین دو سے اور چار تین سے پس تم جماعت کے ساتھ رہو کیونکہ اللہ تعالیٰ میری امت کو ہدایت ہی پر متفق کرے گا۔“

تو یہ منکرین توسل و زیارت جماعت و سواد اعظم سے علیحدہ ہو گئے اور بہت سی آیات قرآنی جو مشرکین کے بارے میں نازل ہوئی ہیں اُن کو اُن مسلمانوں پر ڈھال دیا جو زیارت و توسل کرتے ہیں، جس کے سبب سے اکثر امت، علما و صلیا، عباد و زہاد اور عوام کا فرغ ٹھہر گئے اور کہہ دیا کہ ”یہ لوگ اُن ہی مشرکوں کی مثل ہیں جو کہتے تھے کہ ہم بتوں کی عبادت اس واسطے کرتے ہیں کہ وہ ہم کو اللہ کا مقرب بنا دیں“ حالانکہ تم کو معلوم ہے کہ مشرکین تو غیر خدا کی الوہیت و استحقاق عبادت کا اعتقاد رکھتے ہیں مگر کوئی مسلمان غیر خدا کی الوہیت و استحقاق عبادت کا اعتقاد نہیں رکھتا تو وہ مسلمانوں کو ان مشرکین کا مثل کیسے بتائے دیتے ہیں منبع حائک ہذا البھتان عظیم۔

**مسئلہ شفاعت**

ان منکرین توسل و زیارت کا اعتقاد یہ بھی ہے کہ نبی ﷺ سے شفاعت طلب نہ کی جائے کہتے ہیں کہ اللہ تعالیٰ نے قرآن شریف میں فرمایا ہے مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ اور

يَشْفَعُونَ إِلَّا لِمَنْ أَرَادَ أَنْ يَنْصُرَ ۚ إِنَّ آيَاتِ كَامِلٍ يَهْدِي إِلَى شَفَاعَتِ  
 (نہیں کر سکتا) اور طالب شفاعت کو یہ معلوم نہیں کہ آنحضرت کو اُس کی شفاعت کا اذن مل گیا ہے یا  
 نہیں تو وہ کیسے آپ سے شفاعت چاہتا ہے۔ مگر ان کی یہ دلیل اُن احادیث صحیحہ سے مردود و باطل  
 ہے جو نبی ﷺ کو شفاعت مومنین کے حصول اذن میں صراحت سے وارد ہوئی ہیں، چنانچہ  
 احادیث صحیحہ سے ثابت ہے کہ جو شخص اذان کے بعد اَللّٰهُمَّ رَبِّ هَذِهِ الدَّعْوَةُ التَّامَّةُ پڑھے گا  
 اور جو روزِ جمعہ آنحضرت ﷺ پر ورود پڑھے گا اور جو قبر شریف کی زیارت کرے گا آنحضرت  
 ﷺ اُس کی شفاعت فرمائیں گے۔ ان کے علاوہ اور بہت سی احادیث میں آیا ہے کہ جو شخص  
 فلاں کام کرے گا اُس کی شفاعت ہوگی جن کو ہم ذکر کریں تو کلامِ طویل ہو جائے گا۔ بہت سی  
 احادیث میں تصریح ہے کہ آنحضرت ﷺ اپنے گنہگارِ امت کی شفاعت کریں گے مثلاً ارشاد  
 ہوتا ہے شفاعتی لاھل الکبائر من امنی (میری شفاعت میری امت کے بڑے بڑے گناہ  
 والوں کے لیے ہے) اور بہت سے مفسرین نے وَلَا يَشْفَعُونَ إِلَّا لِمَنْ أَرَادَ أَنْ يَنْصُرَ کی تفسیر میں بیان  
 کیا ہے کہ جو شخص ایمان پر مر جائے وہ من ار تَضِي میں داخل ہے تو آنحضرت ﷺ کی شفاعت  
 میں شامل ہے۔ اس سے ثابت ہو گیا کہ نبی ﷺ کو ہر اُس شخص کی شفاعت کا اذن ہے جو بحالت  
 ایمان مرا ہے۔

### غیر اللہ کو پکارنے کا مسئلہ

ان منکرین کا یہ بھی اعتقاد ہے کہ میت و جماد کو ندا کرنا کفر و شرک اور عبادتِ غیر اللہ ہے۔ ان  
 کی دلیل یہ ہے ”کہ ندا دعا ہے اور ہر دعا عبادت ہے بلکہ دعا عبادت کا مغز ہے۔“ مگر یہ دلیل ایک  
 دھوکا ہے جس سے بہت موحدین کی گمراہی لازم آتی ہے اور اس دلیل کا جواب یہ ہے کہ ندا کو کبھی دعا  
 کہتے ہیں جیسے ارشادِ الہی ہے لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا مگر  
 اُسے عبادت نہیں کہتے تو ہر دعا عبادت نہ ہوئی اور اگر ہر ندا دعا اور ہر دعا عبادت ہو تو زعموں،  
 مردوں حیوانات و جمادات سب کی ندا مطلقاً ممنوع ہو جائے گی حالانکہ ایسا نہیں ہے۔ عبادت تو  
 اُسی کی ندا ہے جس کی الوہیت و استحقاقِ عبادت کا اعتقاد ہو اور جس کے سامنے خضوع ہو پس شرک

میں ڈالنے والا تو الوہیت یا تاثیر غیر خدا کا اعتقاد ہے باقی صرف اس شخص کی ندامت جس کی الوہیت و تاثیر یا استحقاق عبادت کا اعتقاد نہ ہو یہ ہرگز عبادت نہیں اگرچہ وہ میت یا غائب یا جہاد و پتھر وغیرہ بے جان چیز ہو اور احادیث کثیرہ میں اموات و جمادات کو ندا آئی ہے لہذا اُن کا یہ قول کہ ”ہر ندا دعا اور ہر دعا عبادت ہے“ علی الاطلاق و عموم غیر صحیح ہے اگر ایسا ہوتا تو زندہ مردہ سب کی ندامت ہوتی اس لیے کہ اس بات میں دونوں یکساں ہیں کہ کسی چیز میں اُن کی تاثیر نہیں اور کوئی مسلمان غیر خدا کی الوہیت یا تاثیر کا اعتقاد نہیں رکھتا۔ اگر وہ یہ کہیں کہ ”زندہ کی ندا اور اس سے کسی چیز کا طلب کرنا اس واسطے ہے کہ وہ اس چیز پر قادر ہے باقی مردہ اور جہاد میں کسی کام کی قدرت نہیں“ تو ہم کہیں گے کہ تمہارا یہ اعتقاد فاسد و باطل ہے کیونکہ اہل سنت و جماعت کا اعتقاد یہ ہے کہ بندوں کا اور اُن کے افعال کا خالق اللہ وحدہ لا شریک ہی ہے۔ بندہ کا صرف کسب ظاہری ہے اللہ تعالیٰ فرماتا ہے وَاللّٰهُ خَلَقَكُمْ وَمَا تَعْمَلُونَ اور فرمایا اللّٰهُ خَالِقُ كُلِّ شَيْءٍ تو اسباب میں زندہ، مردہ اور جہاد سب برابر ہیں کہ کسی کا خلق و تاثیر نہیں، اللہ تعالیٰ ہی مؤثر ہے اور عقیدہ توحید میں حارج غیر خدا کی تاثیر یا الوہیت و استحقاق عبادت کا اعتقاد ہے۔ باقی صرف ندا میں بغیر اس اعتقاد کے کچھ ضرر نہیں۔

احادیث جن میں بغیر اعتقاد الوہیت و تاثیر کے اموات و جمادات کو ندا وارو ہے بہت ہیں منجملہ اُن کے اُس نایب کا قصہ ہے جو عثمان بن حنیف سے مروی ہو چکی ہے جس میں یا محمد انبی اتوجہ بک الی ربی ہے اور جس کو صحابہ نے آنحضرت ﷺ کی وفات کے بعد استعمال کیا اور بلال بن الحارث کا قصہ بھی مذکور ہو چکا ہے کہ انھوں نے بھی قبر شریف پر جا کر عرض کیا یا رسول اللہ اپنی امت کے لیے بارش کی دعا فرمائیے انہیں حدیثوں میں وہ احادیث ہیں جو زیارت قبور کے بارے میں وارو ہیں کہ اُن میں سے بہت میں ندا و خطاب ہے مثلاً:

السلام علیکم یا اهل القبور السلام علیکم اهل الدیار من المومنین وانا

انشاء اللہ بکم لاحقون

یہ بھی سابق میں ذکر ہو چکا ہے کہ سلف و خلف اہل مذاہب اربعہ نے زائر کے لیے یہ مستحب بتایا ہے کہ قبر شریف کے سامنے کہے:

یا رسول اللہ! جنتک مستغفر من ذنبک مستشفعاً بک الی ربی  
 یا رسول اللہ میں آپ کے پاس اپنے گناہ سے استغفار کرتا اور آپ کو پروردگار کی  
 طرف شفیع بناتا ہوا آیا ہوں

اور صورتِ ندا التحیات میں بھی ہے جو ہر نماز میں پڑھی جاتی ہے کہ السلام علیک ایہا النبی  
 ورحمة اللہ وبرکاتہ اور حضرت بلال بن الحارث رضی اللہ عنہ سے بروایت صحیح ثابت ہے کہ انھوں  
 نے عام القحط جسے عام الرمادہ بھی کہتے ہیں ایک بکری ذبح کی اور اُسے دبلا پایا تو کہنے لگے  
 واما محمدہ واما محمدہ واما محمدہ اور یہ بھی صحیح طور پر ثابت ہے کہ جب اصحاب نبی ﷺ  
 نے مسیلہ کذاب کو قتل کیا ہے تو اس دن ان کا نعرہ یہ تھا واما محمدہ واما محمدہ۔ شفاء قاضی  
 عیاض میں ہے کہ حضرت عبداللہ بن عمر رضی اللہ عنہ کا ایک مرتبہ پیرو گیا تو اُن سے کسی نے کہا جس  
 شخص کی سب سے زیادہ آپ کو محبت ہو اُسے یاد کیجئے۔ آپ نے فرمایا واما محمدہ تو آپ کا پیر چلنے لگا۔

خطاب وندا جمادات سے بہت سی احادیث میں وارد ہے چنانچہ مروی ہے کہ جب آنحضرت  
 ﷺ کسی جگہ اُترتے تو فرماتے یا ارض ربی وربک اللہ (اے زمین میرا اور تیرا پروردگار اللہ  
 ہے) اور فقہانے آداب سفر میں بیان کیا ہے کہ جب مسافر کا جانور ایسے مقام پر بھاگ جائے  
 جہاں کوئی انیس نہ ہو تو کہے یا عباد اللہ احبسوا (اللہ کے بند پکڑ لو) اور جب کوئی چیز گم ہو جائے یا  
 مدد چاہے تو کہے یا عباد اللہ اعینونی یا اغیثونی (اے اللہ کے بند میری مدد کرو) کیونکہ اللہ تعالیٰ  
 کے بہت سے بندے ہیں جن کو ہم نہیں دیکھتے اور اس پر فقہانے اس حدیث سے استدلال کیا ہے  
 جس کو ابن السنی نے حضرت عبداللہ بن مسعود رضی اللہ عنہ سے روایت کیا ہے کہ رسول اللہ ﷺ  
 نے فرمایا ”جب کسی کا جانور جنگل میں بھاگ جائے تو ندا کرے یا عباد اللہ احبسوا کیونکہ اللہ  
 تعالیٰ کے ایسے بندے ہیں جو اُس کی حاجت پوری کر دیتے ہیں۔ اور طبرانی نے روایت کی کہ  
 آنحضرت ﷺ نے فرمایا جب ایسی جگہ جہاں کوئی انیس نہ ہو کسی کی کوئی چیز جاتی رہے یا مدد  
 چاہے تو کہے یا عباد اللہ اعینونی اس واسطے کہ اللہ کے ایسے بندے بھی ہیں جن کو تم نہیں دیکھتے۔  
 علامہ ”ابن حجر“ ایضاح مناسک کے حاشیہ میں لکھتے ہیں کہ یہ دعا مجرب ہے جیسا کہ حدیث مذکور



کے راوی نے بیان کیا ہے اور ابو داؤد وغیرہ نے حضرت عبداللہ بن عمر رضی اللہ عنہ سے روایت کی کہ رسول اللہ ﷺ جب سفر کرتے اور رات ہو جاتی تو فرماتے:

یا ارض ربی وربک اللہ اعوذ باللہ من شرک و شر ما فیک و شر ما خلق فیک و شر ما یدب علیک اعوذ باللہ من اسد و اسود من الحیة و العقرب و من شر ساکن البلاد و الدوم و ما ولد

ترجمہ: اے زمین میرا اور تیرا رب اللہ ہے میں تیرے شر اور جو تجھ میں ہے اُس سے پناہ مانگتا ہوں، میں شیر سے اور سانپ سے اور بچھو سے اور شہر کے رہنے والوں اور والد و اولادوں کے شر سے اللہ کی پناہ میں آتا ہوں۔

فقہانے ذکر کیا ہے کہ مسافر کو رات ہو جائے تو اس دعا کا پڑھنا مستحب ہے اور ترمذی نے حضرت عبداللہ بن عمر رضی اللہ عنہ سے اور داری نے حضرت طلحہ بن عبید اللہ رضی اللہ عنہ سے روایت کی ہے کہ آنحضرت ﷺ جب پہلے دن چاند دیکھتے تو فرماتے ربی وربک اللہ اور صبح سند سے ثابت ہے کہ جب حضرت ابوبکر رضی اللہ عنہ کو وفات رسول اللہ ﷺ کی خبر پہنچی تو آپ نے تشریف لا کر آنحضرت ﷺ کا چہرہ مبارک کھولا اور جھک کر اُسے بوسہ دیا پھر رو کر کہا ”میرے ماں باپ آپ پر قربان آپ حیات و وفات ہر وقت میں پاک رہے یا محمد پروردگار کے سامنے ہمارا ذکر کرنا اور ہم کو ول سے یاد رکھنا“ اور امام احمد کی روایت میں ہے کہ آپ نے آنحضرت ﷺ کی پیشانی کو بوسہ دے کر کہا و انبیا پھر دوبارہ بوسہ دے کر کہا و اصفیا، سہ بارہ بوسہ دے کر کہا و اخلبلا۔ جب حضرت عمر رضی اللہ عنہ کو حضرت ابوبکر رضی اللہ عنہ کے قول سے آپ کی وفات ثابت ہو گئی تو انھوں نے رو کر کہا ”میرے ماں باپ آپ پر قربان یا رسول اللہ آپ ایک شاخ سے تکیہ لگا کر خطبہ پڑھا کرتے تھے جب لوگ زیادہ ہو گئے اور آپ نے اُن کو سنانے کے لیے منبر بنوا لیا تو وہ شاخ آپ کے فراق سے روئی یہاں تک کہ آپ نے اُس پر دست مبارک رکھ دیا تو وہ چپ ہوئی تو آپ کی امت کو بدرجہ اولیٰ رونا چاہیے، جب کہ آپ اُن سے جدا ہو گئے، میرے ماں باپ قربان یا رسول اللہ پروردگار کے نزدیک آپ کی اس قدر فضیلت تھی کہ

اُس نے آپ کی طاعت کو اپنی طاعت بنادیا اور فرما دیا مَنْ يُطِيعِ الْمَوْسُوْلَ فَقَدْ اطَاعَ اللّٰهُ میرے ماں باپ قربان یا رسول اللہ پروردگار کے نزدیک آپ کی اس قدر فضیلت ہے کہ اُس نے آپ کو تمام انبیاء کے آخر میں محبوب فرمایا اور سب سے اول آپ کا ذکر کیا کہ **وَإِذَا أَخَذْنَا مِنَ النَّبِيِّينَ مِيثَاقَهُمْ وَمِنْكَ وَمِنْ نُوحٍ وَإِبْرَاهِيمَ وَمُوسَى وَعِيسَى** میرے ماں باپ قربان یا رسول اللہ آپ کی یہ فضیلت ہے کہ اہل دوزخ کو عذاب دیا جائے گا تو وہ تمنا کریں گے کہ کاش ہم نے آپ کی اطاعت کی ہوتی کہیں گے **يَا لَيْتَنَا أَطَعْنَا اللَّهَ وَأَطَعْنَا النَّبِيَّ الْمَوْسُوْلَ** میرے ماں باپ قربان یا رسول اللہ راہی عمر میں آپ کے اس قدر ترجیح ہو گئے جس قدر حضرت نوح کی اتنی زیادہ عمر میں نہ ہوئے۔ پس ان الفاظ کو دیکھو جو حضرت عمر رضی اللہ عنہ نے فرمائے ہیں کہ ان میں بعد وفات آنحضرت ﷺ کو بار بار بندا ہے اور اس کو بہت سے ائمہ حدیث نے روایت کیا ہے اور قاضی عیاض نے شفا میں اور قسطلانی نے مواہب میں اور غزالی نے احیاء میں اور ابن الحاج نے مدخل میں ذکر کیا ہے اور بخاری نے حضرت انس رضی اللہ عنہ سے روایت کی ہے کہ جب آنحضرت ﷺ کی وفات ہوئی تو آپ کی صاحبزادی حضرت فاطمہ رضی اللہ عنہا نے فرمایا:

يَا ابْتَاهُ اجَاب رِبَادَعَاهُ يَا ابْتَاهُ جَنَّةُ الْفَرْدُوسِ مَا وَاهِيَ ابْتَاهُ إِلَى جَبْرِيلَ لِنَعَاهُ

ترجمہ: میرے والد آپ نے دعوت رب کو قبول کیا جنت الفردوس آپکا ماویٰ ہے ہم جبریل کو آپ کے انتقال کی خبر دیتے ہیں۔

آپ کی پھوپھی حضرت صفیہ نے چند بار آپ کا مرثیہ پڑھا اور قصیدہ کے مطلع میں فرمایا:

الَا يَا رَسُولَ اللَّهِ كُنْتَ رَجَاءً نَا وَكُنْتَ بِنَا بَرًا وَلَمْ تَكْ جَافِيَا

اس بیت میں بھی رسول اللہ ﷺ کو آپ کی وفات کے بعد ندا کی گئی ہے اور صحابہ میں سے کسی نے باوجود اپنی موجودگی اور سماعت کے اس پر انکار نہیں کیا۔

میت کو بعد دفن تلقین بہت سے فقہاء نے ذکر کیا ہے اور اس بارے میں حدیث طبرانی سے استناو کیا ہے جو حضرت ابی امامہ سے مروی ہے بہت سے شواہد اس کے مؤید ہیں۔ تلقین کی کیفیت یہ ہے کہ دفن کے بعد میت سے قبر کے پاس کہے:

يا عبد الله ابن امة الله اذكر عهدك الذي خرجت عليه من الدنيا شهادة ان لا اله الا الله وحده لا شريك له وان محمدا عبده ورسوله وان الجنة حق وان النار حق وان الساعة آتية لا ريب فيها وان الله يبعث من في القبور قل رضيت بالله ربا وبالا سلام ديننا وبمحمد ﷺ نبيا وبالكعبة قبله وبالمسلمين اخوانا ربى الله لا اله الا هو رب العرش العظيم۔

ترجمہ: اے اللہ کے بندے اُس کی باندی کے بیٹے اپنے عہد کو یاد کرو جس پر تو دنیا سے نکلا ہے یعنی خدا کے ایک اور محمد ﷺ کے بندہ و رسول خدا ہونے اور جنت و دوزخ کے حق ہونے اور قیامت کے آنے اور قبر سے اُٹھنے کی گواہی دے اور کہہ میں اللہ جیسے رب اور اسلام جیسے دین اور محمد ﷺ جیسے نبی اور کعبہ جیسے قبلہ اور مسلمانوں جیسے بھائیوں سے راضی ہوں۔ میرا رب وہ اللہ ہے جس کے سوا کوئی معبود نہیں اور جو رب عرشِ عظیم ہے۔

اور حدیث مشہور میں ہے کہ بدر میں جب کفار قریش مقتول ہوئے اور ایک گڈھے میں ڈال دیئے گئے تو آنحضرت ﷺ نے اُن کا اور اُن کے آبا کا نام لے کر پکارا اور فرمایا ”کیا تم کو یہ بات اچھی معلوم ہوتی ہے کہ اللہ و رسول کی اطاعت کی ہوتی، ہم سے تو جو پروردگار نے وعدہ کیا تھا وہ ہم نے حق پایا کیا تم نے بھی اُس کا وعدہ حق پایا؟“

ائمہ احبار و علمائے اخبار و اولیائے کبار سے جو آثار مروی ہیں اور نداء خطاب کے جواز پر دلالت کرتے ہیں وہ بہت ہیں جن کو نقل کرتے کرتے عمریں ختم ہوتی ہیں اس پر بہت زمانہ گزر چکا ہے اور کسی نے انکار نہیں کیا تو ایسے امر کے سبب سے جس کا ثبوت براہین سے ہے اہل اسلام کی تکفیر پر اقدام کیسے جائز ہو سکتا ہے۔

**مسلمانوں کو کافر و مشرک کہنے پر وعید**

حدیث صحیح میں ہے کہ جو شخص اپنے مسلمان بھائی کو کافر کہہ کے پکارے گا تو اُن میں سے ایک پر یہ بات لوٹے گی، اگر وہ ایسا ہی ہے جب تو اُس پر ورنہ کہنے والے پر۔ علما فرماتے ہیں کہ ہزاروں کافروں کا قتل کرنا ایک مسلمان کے خون بہانے سے بہتر ہے، تو اس بارے میں احتیاط واجب ہے

اہل قبلہ میں سے کسی پر حکم کفر ایسے ہی امر کے باعث کیا جائے جو واضح اور قاطع اسلام ہو۔  
 میں نے شیخ محمد بن سلیمان الکردی المدنی (صاحب الحواشی علی مختصر بفضل فی فقہ الشافعی)  
 رضی اللہ عنہ کا ایک رسالہ دیکھا اُس میں اُنھوں نے محمد بن عبدالوہاب کو جب وہ دعوت کے لیے کھڑا  
 ہو گیا مخاطب بنایا ہے اور محمد بن عبدالوہاب شیخ موصوف کے تلامذہ میں سے ہے، مدینہ منورہ میں  
 اُن سے پڑھا ہے، اس میں فرماتے ہیں ”اے ابن عبدالوہاب، پیروان ہدایت پر سلام، میں تجھ کو  
 خالصاً نصیحت کرتا ہوں کہ مسلمانوں سے اپنی زبان روک، اگر کسی شخص کو تو نے کہہ دیا کہ وہ سوا اللہ تعالیٰ  
 کے کسی مستغاث بہ کی تاثیر کا اعتقاد رکھتا ہے تو اُسے حق بات بتا دے اور اُس کی ولیمیں بیان کر  
 دے کہ غیر خدا کی تاثیر نہیں ہے، اگر وہ نہ مانے تو اس وقت خاص اُس کو کافر کہہ دے مگر مسلمانوں  
 کے سوا اعظم کی تکفیر تجھ کو جائز نہیں، تو سوا اعظم سے شاذ ہے تو جو شخص سوا اعظم سے علیحدہ ہے اُس  
 کی طرف نسبت کفر زیادہ قریب ہے کیونکہ اُس نے غیر طریقہ مومنین کا اتباع کیا، اللہ تعالیٰ ارشاد  
 فرماتا ہے ومن يشاقق الرسول من بعد ما تبين له الهدى ويتبع غير سبيل المومنين فاولئك  
 ماتوا مواتى ونصله جهنم وماء من مصر اودر بھیڑیا اُس بکری کو کھا لیتا ہے جو دور رہ جاتی ہے۔“

حاصل یہ ہے کہ مانعین تو سب و زیارت حد سے تجاوز کر گئے، اکثر امت کو کافر بتا دیا اُن کے  
 جان و مال کو حلال ٹھہرا دیا اُن کو اُن مشرکین کی مثل بنادیا جو زمانہ نبی ﷺ میں تھے اور کہہ دیا کہ  
 جو لوگ نبی ﷺ اور دیگر انبیاء و اولیاء و صلحا سے توکل کرتے، قبر شریف کی زیارت کرتے، آنحضرت  
 ﷺ کو یا رسول اللہ نسألك الشفاعة کہہ کر پکارتے ہیں وہ مشرک ہیں اور آیات قرآنیہ  
 جو مشرکین کے بارے میں نازل ہوئی ہیں اُن کو خاص و عام مسلمانوں پر ڈھال دیا مثلاً یہ ارشاد  
 الہی:

فَلَا تَدْعُوا مَعَ اللَّهِ أَحَدًا (اللہ کے ساتھ کسی کو ناپکارو)

اور مَنْ أَضَلَّ مَنْ يَدْعُوا مِنْ دُونِ اللَّهِ مَنْ لَا يَنْصَحِبْ لَهُ إِلَى يَوْمِ الْقِيَمَةِ  
 وَهُمْ عَنْ دَعَائِهِمْ غَافِلُونَ ۖ وَإِذَا حُشِرَ النَّاسُ كَانُوا لَهُمْ أَعْدَاءُ وَكَانُوا  
 بِعِبَادَتِهِمْ كَافِرِينَ (ان سے زیادہ گمراہ کون ہے جو اللہ کے علاوہ ایسوں کو پکارتے

ہیں جو قیامت تک ان کی پکار کا جواب نہیں دے سکتے، اور وہ ان کے پکارنے سے غافل ہیں، اور جب لوگوں کا حشر ہوگا تو وہ ان (پکارنے والوں) کے دشمن ہو جائیں گے، اور ان کی عبادت کے منکر ہو جائیں گے۔)

اور وَلَا تَدْعُ مَعَ اللَّهِ إِلَٰهًا آخَرَ فَتَكُونُ مِنَ الْمَعْذُوبِينَ (اللہ کے ساتھ دوسرے کو معبود نہ بنانا ورنہ عذاب پانے والوں میں سے ہو جاؤ گے)

اور لَئِنَّكَ دَعْوَةُ الْحَقِّ وَالَّذِينَ يَدْعُونَ مِنْ دُونِهِ لَا يَسْتَجِيبُونَ لَهُمْ بِشَيْءٍ (اسی کو پکارنا حق ہے، اور اس کے سوا یہ لوگ جن کو پکارتے ہیں وہ ان کچھ بھی نہیں سنتے)

اور وَالَّذِينَ يَدْعُونَ مِنْ دُونِهِ مَا يَمْلِكُونَ مِنْ قِطْمِيرٍ اِنْ تَدْعُوهُمْ لَا يَسْمَعُوا دَعَاٰیكُمْ وَلَوْ سَمِعُوا مَا اسْتَجَابُوا لَكُمْ وَيَوْمَ الْقِيَامَةِ يَكْفُرُونَ بِشِرْكِكُمْ (اور اس کے علاوہ تم جسے پوجتے ہو وہ چھوڑے کے چھلکے تک کے تو مالک ہیں نہیں، تم اگر ان کو پکارتو وہ تمہاری پکار تک نہیں سنتے، اور اگر سن بھی لیں تو تمہاری بات کا جواب نہیں دے سکتے، اور قیامت کے دن وہ تمہارے شرک کے منکر ہو جائیں گے)

اور قُلْ اَدْعُوا الَّذِيْنَ رَعَمْتُمْ مِنْ دُوْنِهٖ فَلَا يَمْلِكُوْنَ كَشْفِ الضُّرِّ عَنْكُمْ وَلَا تَخْوِیْلًا اِلَيْكَ الَّذِيْنَ يَدْعُوْنَ يَتَّبِعُوْنَ اِلٰی رَبِّهِمْ الْوَسِيْلَةَ اَتَيْتُمْ اَقْرَبَ وَیَزُجُّوْنَ رَحْمَتَهٗ وَیَخَافُوْنَ عَذَابَهٗ اِنَّ عَذَابَ رَبِّكَ كَانَ مَحْذُوْرًا۔ (اے رسول تم کہہ دو کہ اے کافر تم پکارو ان لوگوں کو جن کو تم اللہ کے علاوہ گمان کرتے ہو، سودہ تم سے تکلیف دور کرنے کی طاقت نہیں رکھتے، اور نہ ہی پھیر دیئے کی، وہ مقبول بندے جنہیں یہ کافر پوجتے ہیں وہ خود ہی اپنے رب کی طرف وسیلہ ڈھونڈتے ہیں کہ ان میں کون زیادہ مقرب بندہ ہے، اور وہ اس کی رحمت کی امید رکھتے ہیں اور اس کے عذاب سے ڈرتے ہیں)

اس قسم کی آیات قرآن میں بہت ہیں ان سب میں دعا کے معنی ندائیے پھر مومنین موحدین پر ان

آیات کو چسپاں کر دیا اور کہہ دیا کہ ”جو شخص نبی ﷺ یا دیگر انبیاء اولیاء صلحا سے استغاثہ کرے گا یا آپ کو پکارے گا یا آپ سے شفاعت چاہے گا وہ ان مشرکین کی مثل ہے اور ان آیات کے عموم میں داخل ہے کیونکہ مشرکین بتوں کی تاثیر یا خلق کا اعتقاد نہ رکھتے تھے بلکہ خالق اللہ تعالیٰ ہی کو جانتے تھے جیسا کہ قرآن میں ارشاد ہے:

وَلَنَسْأَلَنَّهُمْ مِنْ خَلْقِ السَّمٰوٰتِ وَالْاَرْضِ لِيَقُوْلُنَّ خَلَقْنٰهُنَّ الْعَزِيْزُ الْعَلِيْمُ۔  
اگر تم ان سے پوچھو کہ آسمانوں اور زمینوں کو کس نے پیدا کیا ہے؟ تو وہ ضرور کہیں گے کہ ان کو عزت والے جاننے والے (اللہ) نے پیدا کیا ہے

تو اللہ تعالیٰ نے ان پر کفر و شرک کا حکم اسی وجہ سے دیا کہ وہ بتوں کو اللہ تعالیٰ سے قریب کرنے والا کہتے تھے تو یہ لوگ بھی انہیں جیسے ہیں اور توحید و قسم کی ہے توحید ربوبیت جس کا اقرار مشرکوں نے بھی کیا اور توحید الوہیت جس کا اقرار موحدوں نے کیا اور یہی توحید دین اسلام میں داخل کر دیتی صرف توحید ربوبیت اسلام میں داخل ہونے کے لیے کافی نہیں۔ لیکن ان کا یہ تمام کلام باطل ہے، اس واسطے کہ آیات میں جو دعا ہے وہ بمعنی عبادت کے ہے انھوں نے دھوکا دے کر اُسے بمعنی ندا کے ٹھہرا دیا اس کا بطلان نصوص سابقہ سے تم کو معلوم ہو چکا ہے۔

### توحید الوہیت اور توحید ربوبیت

اور توحید کی دو قسمیں بتانا بھی باطل ہے اس لیے کہ توحید ربوبیت ہی توحید الوہیت ہے۔ تم نہیں دیکھتے کہ اللہ تعالیٰ نے المست برکم (کیا میں تمہارا رب نہیں ہوں؟) فرمایا ہے المست بالہکم (کیا میں تمہارا معبود نہیں ہوں) نہیں فرمایا، صرف توحید ربوبیت پر کفایت کی اور یہ بات معلوم ہے کہ جو شخص اللہ تعالیٰ کی ربوبیت کا اقرار کرے گا وہ اُس کی الوہیت کا اقرار کرے گا کیونکہ رب الہ کا غیر نہیں بلکہ وہی بعینہ الہ ہے۔ حدیث میں ہے کہ دو فرشتے بندہ سے قبر میں پوچھتے ہیں من ربک (تیرا رب کون ہے) من الہک (تیرا معبود کون ہے) نہیں کہتے تو ثابت ہوا کہ توحید ربوبیت ہی توحید الوہیت ہے اور تعجب ہے کہ ان لوگوں کے پاس مسلمان آکر کہتا ہے اشہدان لا الہ الا اللہ و اشہدان محمداً رسول اللہ تو اُس سے کہتے ہیں ”تو نے توحید الوہیت نہیں پہچانی یہ

تو توحید ربوبیت ہے، اور اس کے جان و مال کو تلبیسات باطلہ سے حلال کر لیتے ہیں حالانکہ کافر کی توحید صحیح کب ہے کیونکہ اگر اُس کی توحید صحیح ہوتی تو اُسے دوزخ میں سے نکال لیتے اس لیے کہ دوزخ میں کوئی موحد باقی نہ رہے گا۔ اے مسلمانو! کیا تم نے احادیث و سیر میں کبھی سنا ہے کہ جب عرب رسول اللہ ﷺ کے پاس اسلام لانے کو آتے تھے تو آپ اُن کو توحید ربوبیت والوہیت کی تفصیل بتاتے تھے؟ اور کہتے تھے کہ توحید الوہیت ہی دین اسلام میں داخل کرے گی؟ یا صرف شہادتین و ظاہر الفاظ پر کفایت کر کے اُن کے اسلام کا حکم دیتے تھے۔ یہ اللہ و رسول پر محض افتراء بہتان ہے اس لیے کہ جو شخص رب کو ایک بتائے گا الہ کو بھی ایک بتائے گا اور جو رب کا شریک بتائے گا الہ کو بھی بتائے گا۔ مسلمانوں کا الہ سوائے رب کے کوئی نہیں، پس جب وہ لا الہ الا اللہ کہتے ہیں تو صرف اللہ ہی کے رب ہونے کا اعتقاد رکھتے ہیں۔ لہذا جس طرح غیر خدا سے ربوبیت کی نفی کرتے ہیں، الوہیت کی بھی نفی کرتے ہیں اور ذات و صفات و افعال میں اُس کے لیے وحدانیت ثابت کرتے ہیں اور مشرکین کو شرک و کفر میں ڈالنے والا صرف اُن کا یہ قول نہیں کہ ”بت ہم کو خدا سے قریب کر دیں گے“ جیسا کہ اس قائل نے گمان کیا بلکہ اُن کا یہ اعتقاد ہے کہ غیر خدا کبھی الہ اور مستحق عبادت ہوتا ہے اگر چہ خالق و موثر اللہ تعالیٰ ہے، جب ان پر اس طرح حجت قائم کی گئی کہ وہ تمہارے ضرر و نفع پر قدرت نہیں رکھتے اور پیدا نہیں کرتے بلکہ خود مخلوق ہیں تو انھوں نے کہا کہ ”ہم اُن کی عبادت صرف اس غرض سے کرتے ہیں کہ وہ ہم کو اللہ تعالیٰ کا مقرب بنادیں“ پس غیر خدا کی الوہیت و استحقاق عبادت کے اعتقاد نے ہی اُن کو شرک میں ڈال دیا اور اس اعتقاد کے ہوتے ہوئے اُن کو اس اعتقاد نے نفع نہ دیا کہ ”خالق و موثر اللہ ہی ہے“ مگر الحمد للہ اہل اسلام تو اس سے بری ہیں کیونکہ وہ سوا خدا کے کسی کو مستحق عبادت والوہیت نہیں سمجھتے یہ ہے فرق دونوں حالتوں میں، لیکن یہ جاہل اہل اسلام کو کافر ٹھہرانے والے چونکہ اس فرق کو نہ سمجھتے تو مخبوط ہو کر کہنے لگے کہ ”توحید کی دو قسمیں ہیں“ اور اس کے سبب سے مسلمانوں کی تکفیر تک پہنچ گئے۔ تم نصوص سابقہ پر غور کرو تو انشاء اللہ تعالیٰ حال واضح ہو جائے گا اور تم کو معلوم ہو جائے گا کہ جس اعتقاد پر سواد اعظم ہے وہی حق ہے جس سے مفر نہیں۔

## تبرک کا جواز

ان محدثین و مفسرین اہل اسلام کا یہ اعتقاد بھی ہے کہ ”صالحین کے پاس جانا اور اُن سے تبرک شرک اکبر ہے۔“ یہ بھی باطل ہے کیونکہ رسول اللہ ﷺ نے اپنے صحابہ حضرت عمر بن الخطاب اور علی بن ابی طالب رضی اللہ تعالیٰ عنہما کو حکم دیا کہ ادیس قرنی رضی اللہ عنہ کے پاس جا کر اُن سے دعا و استغفار چاہیں جیسا کہ صحیح مسلم میں ہے۔ تبرک بآثار صالحین کے متعلق یہ ہے کہ صحابہ رضی اللہ عنہم آنحضرت ﷺ کے آب وضو کے لیے اڑدھام کرتے اور اُسے تبرک بناتے تھے۔ جب آپ ناک صاف کرتے یا تھوکتے تو اُسے لے کر مل لیتے تھے اور آنحضرت ﷺ کی حجامت کے وقت حجام کے پاس اڑدھام کر لیتے تھے، جب آپ نے پچھنی لگوائی تو حضرت عبداللہ بن الزبیر رضی اللہ عنہ نے آپ کا خون پی لیا اور حضرت ام ایمن نے آپ کا بول پی لیا تو آپ نے اُن سے فرمایا اے ام ایمن (تمہارے لیے) صحت ہے۔ یہ تمام امور احادیث صحیحہ سے ثابت ہیں جن کا انکار جاہل یا معاند ہی کرے گا بلکہ ثابت ہے کہ آنحضرت ﷺ سقایہ عباس رضی اللہ عنہ کے پاس پانی پینے تشریف لے گئے تو حضرت عباس رضی اللہ عنہ نے اپنے صاحبزادے حضرت عبداللہ کو حکم دیا کہ نبی ﷺ کے لیے گھر سے اور پانی لاؤ اور کہا ”یا رسول اللہ اس پانی میں عام ہاتھ لگتے رہتے ہیں تو ہم آپ کے لیے دوسرا پانی لائیں۔“ آپ نے فرمایا نہیں میں تو مسلمانوں کی برکت اور اُسی پانی کو چاہتا ہوں جسے اُن کے ہاتھ لگتے ہیں۔ تو جب رسول اللہ ﷺ یہ فرمائیں تو دوسروں کا کیا حال ہونا چاہیے۔ پس ہر مسلمان میں نور و برکت ہے اور تاثیر غیر خدا کا اعتقاد رکھتے نہیں تو آثار صالحین سے طلب برکت میں شرک یا حرمت کچھ نہیں۔ حقیقت میں یہ لوگ تو مسلمان کو دھوکہ دیتے ہیں تاکہ اپنے اغراض تک پہنچ جائیں۔ فلا حول ولا قوۃ الا باللہ العلی العظیم یہ موجد اُسی کو سمجھتے ہیں جو ان کے قول میں ان کا اتباع کرے تو ان کے خیال پر موجد بہت ہی کم رہ گئے۔

## محمد بن عبد الوہاب مجددی کے بعض اقوال

محمد بن عبد الوہاب نے یہ بدعت نکالی ہے کہ مسجد و رعیہ میں خطبہ پڑھا کرتا تھا اور کہتا کہ ”جو شخص نبی ﷺ سے توسل کرے وہ کافر ہے“ لیکن اُس کے بھائی شیخ سلیمان بن عبد الوہاب اہل



علم میں سے تھے تو وہ اس کے ہر فعل و حکم کا سخت انکار کرتے تھے تو انھوں نے اس کی بدعات میں سے کسی بات کا اتباع نہیں کیا۔ ایک دن انھوں نے اُس سے فرمایا کہ ”اے محمد بن عبد الوہاب ارکانِ اسلام کتنے ہیں؟“ اس نے کہا پانچ، تو انھوں نے فرمایا کہ ”تو نے چھ کر دیئے ہیں جو شخص تیرا اتباع نہ کرے وہ مسلمان نہیں، یہ تیرے نزدیک چھٹا رکن ہے“ اور ایک دن ایک شخص نے اس سے کہا کہ رمضان میں ہر رات اللہ تعالیٰ کس قدر بندے آزاد کرتا ہے؟ کہا ”ایک لاکھ اور آخر رات میں اتنے آزاد کرتا ہے جتنے تمام مہینے میں کئے ہیں“۔ اُس شخص نے کہا کہ ”تیرے قبیعین تو اُس کا عشرِ عشر بھی نہیں تو یہ کون مسلمان ہیں جن کو اللہ تعالیٰ آزاد کرتا ہے حالانکہ مسلمانوں کا حصر اپنے آپ اور اپنے قبیعین میں کرتا ہے“۔ پس وہ مبہوت (حیران و مضبوط) ہو گیا اور جب اُس کے اور اُس کے بھائی میں نزاع بڑھ گیا تو اُن کو خوف ہوا کہ میرے قتل کا حکم نہ دے دے لہذا وہ مدینہ منورہ کو رحلت کر گئے اور اُس کے رد میں ایک رسالہ لکھ کر روانہ کیا مگر وہ باز نہ آیا اور بھی بہت سے علمائے حنابلہ وغیرہ نے اس کے رد میں رسائل تالیف کر کے اُس کو بھیجے، لیکن وہ باز نہ آیا۔ ایک مرتبہ ایک شخص نے جو ایک قبیلہ کا سردار تھا اور جس پر وہ حملہ نہ کر سکتا تھا اُس سے کہا کہ ”اگر تجھ کو کوئی شخص صادق صاحبِ دین و امانت جسے تو سچا جانتا ہو خبر دے کہ بہت سے لوگ تیرے اوپر چڑھ آئے ہیں جو فلاں پہاڑ کے پیچھے ہیں اور تو ہزار سواروں کو اُن لوگوں کے دیکھنے کو بھیجے تو وہ کسی کا پتہ نہ پائیں بلکہ اُس مقام پر اُن میں سے کوئی آیا بھی نہ ہو تو تو اُن ہزار کو سچا سمجھ گیا یا اُس ایک صادق شخص کو؟“ کہا میں ہزار کو سچا سمجھوں گا، تو اس شخص نے کہا کہ ”تمام مسلمان علمائے گذشتہ و موجودہ اپنی کتابوں میں تیرے اقوال کی تکذیب رد کرتے ہیں تو ہم اُن کو سچا سمجھتے ہیں اور تجھ کو جھوٹا“۔ اس کا وہ کچھ جواب نہ دے سکا۔

ایک بار ایک اور شخص نے اُس سے کہا ”یہ دین جو تو لایا ہے متصل ہے یا منفصل؟“ کہا ”میرے مشائخ اور اُن مشائخ کے مشائخ چھ سو برس تک سب مشرک ہیں“۔ تو اُس شخص نے کہا کہ ”ایسی حالت میں تیرا دین منفصل ہے نہ کہ متصل، تو تو نے اس کو کس سے لیا“۔ کہا ”وحی الہام سے جس طرح خضر نے“، اُس نے کہا ”یہ تو تجھ میں منحصر نہیں ہر شخص وحی الہام کا دعویٰ کر سکتا ہے“۔

پھر اُس شخص نے اس سے کہا ”توسل اہل سنت کے نزدیک متفق علیہ ہے یہاں تک کہ ابن تیمیہ نے بھی اس میں دو وجہیں ذکر کی ہیں اور اس کے قائل کو کافر نہیں بتایا ہے بلکہ رافضی، خارجی اور تمام بدعتی آنحضرت ﷺ سے صحت توسل کے قائل ہیں تو ٹوکے کیسے کافر کہتا ہے؟ محمد بن عبد الوہاب نے اس سے کہا کہ ”حضرت عمر رضی اللہ عنہ نے حضرت عباس رضی اللہ عنہ سے طلب بارش کی نبی ﷺ سے کیوں نہ کی؟ اس سے مراد یہ تھی کہ حضرت عباس رضی اللہ عنہ زندہ تھے اور آنحضرت ﷺ وفات پا چکے تھے تو آپ سے توسل نہ کیا گیا۔“ اُس شخص نے کہا ”یہ تو تیرے اوپر حجت ہے اس لیے کہ حضرت عمر رضی اللہ عنہ کا حضرت عباس رضی اللہ عنہ سے طلب بارش کرنا لوگوں پر یہ ظاہر کرنے کے لیے تھا کہ توسل غیر نبی ﷺ سے بھی صحیح ہے اور تو حضرت عمر رضی اللہ عنہ کے اس فعل سے کیسے حجت لاتا ہے؟ حضرت عمر رضی اللہ عنہ وہی تو ہیں جنہوں نے قبل پیدائش نبی ﷺ سے حضرت آدم کے توسل کی حدیث روایت کی ہے تو توسل بالنبی ﷺ تو حضرت عمر وغیرہ کو معلوم تھا حضرت عمر رضی اللہ عنہ نے یہی چاہا کہ لوگوں کو غیر نبی ﷺ سے صحت توسل معلوم ہو جائے۔“ پس وہ مبہوت و حیران رہ گیا مگر اپنی خرافات پر قائم رہا۔ اُس کی خرافاتوں میں سے ایک یہ بات بھی ہے کہ جب اُس نے لوگوں کو زیارت نبی ﷺ سے منع کر دیا تو کچھ لوگ احساسے لکے اور نبی ﷺ کی زیارت کی۔ یہ خبر اُس کو پہنچ گئی جب وہ واپسی میں درعیہ ہو کر گزرے تو اُس نے اُن کی داڑھی مونڈنے کا حکم دیا پھر اُن کو درعیہ سے احسا تک اُلٹا سوار کر کے بھیجا۔ ایک مرتبہ اُس کو خبر ملی کہ اُن لوگوں کی ایک جماعت نے جو اس کے قمع نہیں ہیں آفاق بعیدہ سے زیارت و حج کا قصد کیا ہے، وہ لوگ درعیہ ہو کر گزرے تو اُن میں سے بعض نے اُس کو اپنے کسی پیرو سے کہتے ہوئے سنا کہ ”مشرکوں کو مدینہ کے راستے جانے دو اور مسلمانوں کو ہمارے ساتھ رہنے دو“

آنحضرت ﷺ پر درود پڑھنے سے منع کرتا تھا، اُس کے سننے سے ناراض ہوتا تھا، شب جمعہ میں اور مناروں پر بلند آواز سے درود پڑھنے کو منع کرتا تھا، جو ایسا کرتا اُسے سخت سزا دیتا یہاں تک کہ ایک نابینا شخص جو مؤذن صالح اور خوش آواز تھا اُس کو بعد اذان منارہ میں درود پڑھنے سے منع کیا، اُس نے نہ مانا اور درود پڑھتا رہا تو اُس کے قتل کا حکم دے دیا اور کہا کہ ”زانہ کے گھر میں

رباب (چنگ) کا گناہ منارہ میں درود پڑھنے سے بہت کم ہے“ اور اپنے اصحاب کو دھوکہ دیتا تھا کہ یہ تمام امور توحید کے محافظ ہیں۔ دلائل الخیرات وغیرہ جو درود کی کتابیں ہیں اُن سب کو جلا دیا۔ اپنے متبعین کو کتب فقہ و تفسیر و حدیث کے مطالعہ سے منع کرتا تھا۔ بہت سی کتابیں جلا بھی ڈالیں، اپنے ہر پیر کو اجازت دے دی تھی کہ قرآن کی تفسیر اپنے فہم کے مطابق کرے یہاں تک کہ اُس نے اپنے متبعین کو برا سمجھنے نہ کر دیا۔ اُن میں سے ہر ایک ایسا ہی کرتا تھا، اگرچہ قرآن اُسے بالکل یاد نہ ہو جسے یاد نہ ہوتا وہ کسی دوسرے سے کہتا کہ تم قرآن پڑھو میں اُس کی تفسیر بتاؤں جب وہ پڑھتا تھا تو یہ اپنی رائے سے تفسیر کر دیتا تھا۔ محمد بن عبد الوہاب نے اس کو کتب علم و نصوص علما پر مقدم ٹھہرا دیا تھا۔ ائمہ اربعہ کے اکثر اقوال کو کہہ دیا کرتا تھا کہ یہ کچھ نہیں اور کبھی اشتباہ ڈالتا اور کہتا تھا کہ ”امام توحق پر ہیں مگر اُن کے متبعین علما جنہوں نے مذاہب اربعہ میں کتابیں تالیف کی ہیں گمراہ ہیں اور انہوں نے دوسروں کو بھی گمراہ کیا ہے“۔ کبھی کہتا تھا ”شریعت تو ایک ہے ان لوگوں نے چار مذاہب کیسے بنا لیے ہیں؟ ہم تو کتاب اللہ اور سنت رسول اللہ پر ہی عمل کرتے ہیں، کسی مصری یا شامی یا ہندی کے قول کی پیروی نہیں کرتے“۔ اس سے مراد اکابر علمائے حنابلہ وغیرہ ہیں جنہوں نے اس کے رد میں کتابیں لکھیں۔ پس اُس کے نزدیک حق وہی تھا جو اُس کی خواہش کے مطابق ہو اگرچہ وہ نص جلی سے جس پر اجماع امت ثابت ہو۔ اکثر نبی ﷺ کی تنقیص مختلف عبارتوں سے کیا کرتا تھا اور سمجھتا تھا کہ میرا قصد محافظت توحید ہے مثلاً کہتا تھا کہ ”آنحضرت ﷺ طارش ہیں“ اس کے معنی اہل مشرق کی لغت میں اُس شخص کے ہیں جو ایک قوم کی طرف سے دوسری قوم کی طرف بھیجا جائے۔ مطلب یہ تھا کہ آنحضرت ﷺ حامل کتاب ہیں یعنی آپ کا انتہائی مرتبہ یہ ہے کہ وہ طارش کی طرح ہیں جو لوگوں کو امیر وغیرہ کا پیغام پہنچا کر لوٹ آتا ہے۔ یہ بھی کہتا تھا کہ ”میں نے قصہ حدیبیہ کو دیکھا تو اُس میں فلاں فلاں بات جھوٹی پائی“۔ اس کے علاوہ اور اسی قسم کی باتیں بکتا تھا یہاں تک کہ اُس کے متبعین بھی اُسی کی طرح بلکہ اُس سے بھی زیادہ قبیح اقوال کہتے تھے کہ ”ہمارا عصا محمد سے بہتر ہے اس واسطے کہ اس سے سانپ وغیرہ کے قتل میں نفع ملتا ہے اور محمد تو مر چکے ہیں، اُن سے کچھ نفع نہیں دے تو طارش تھے سو گزر چکے“۔ (نعوذ باللہ من ذالک) بعض علما نے اس کے رد

میں لکھا ہے کہ ”یہ چاروں مذہبوں میں بلکہ تمام اہل اسلام کے نزدیک کفر ہے“۔ محمد بن عبد الوہاب ابتدائے عمر میں مدینہ میں طالب علم تھا۔ مدینہ و مکہ کے درمیان میں آیا جایا کرتا تھا اور اس کی اصل بنی تمیم سے ہے، بہت سے علمائے مدینہ سے پڑھا ہے، اُن میں شیخ محمد بن سلیمان الکردی الشافعی اور شیخ محمد حیات السندی الحنفی بھی ہیں یہ دونوں شیخ مذکور اس میں الحاد و ضلال کی علامت پاتے تھے اور کہتے تھے کہ ”یہ عنقریب گمراہ ہو جائے گا اور اس کے سبب سے اور لوگ بھی جو ملعون و شقی ہیں گمراہ ہوں گے“ چنانچہ ایسا ہی ہوا اور اُن کی فراست غلط نہ ہوئی۔ اس کے والد عبد الوہاب علماء صالحین میں سے تھے، وہ بھی اس میں الحاد کی علامت پاتے تھے اور اکثر اس کی برائی کرتے لوگوں کو اس سے ڈراتے تھے۔ اسی طرح اس کے بھائی سلیمان بن عبد الوہاب اس کی ایجاد کردہ بدعات و ضلال و عقائد دہیہ کا انکار کرتے تھے پیچھے معلوم ہو چکا ہے کہ انھوں نے اس کے رد میں کتاب لکھی تھی۔

### محمد بن عبد الوہاب مجددی کے حالات زندگی

محمد بن عبد الوہاب کی ولادت سنہ ۱۱۱۱ھ میں ہوئی اور بہت مدت تک زندہ رہا یہاں تک کہ اس کی عمر یا نوے سال کی ہوئی کیونکہ سنہ ۱۲۰۶ھ میں وفات ہوئی۔ جب اس نے اپنے دسوسہ شیطان یعنی بدعت و ضلالت کا اظہار کرنا چاہا تو مدینہ سے شرق کی طرف رحلت کر گیا اور لوگوں کو توحید اور ترک شرک کی دعوت دینے لگا، آدمیوں کو مخرقات باقیں سناتا اور سمجھاتا تھا کہ جس پر لوگ ہیں وہ سب شرک و ضلال ہے اور اپنا عقیدہ درجہ بدرجہ ظاہر کرتا تھا، پس بہت سے عام جنگلی لوگوں نے اُس کا اتباع کر لیا، شرق میں اُس کی اس حالت کا ابتدائی ظہور سنہ ۱۱۳۳ھ میں ہوا اور سنہ ۱۱۵۰ھ میں نجد اور اُس کے مواضعات میں شہرت ہو گئی اور امیر الدرعیہ محمد بن سعود اس کی مدد کو کھڑا ہو گیا اور اس کو اپنی وسعت ملک و نفاذ امر کا وسیلہ بنایا اور اہل درعیہ کو محمد بن عبد الوہاب کی متابعت پر آمادہ کر دیا پس درعیہ اور اُس کے حوالی کے لوگوں نے اس کا اتباع کیا اور یکے بعد دیگرے عرب کے بہت سے قبائل اُس کی اطاعت کرتے رہے یہاں تک کہ اس کو قوت ہو گئی، تو جنگلی اُس سے خوف کرنے لگے اُن سے کہتا تھا کہ میں تم کو توحید اور ترک شرک ہی کی طرف تو بلاتا

ہوں اور اُن سے خوب باتیں بناتا تھا، وہ بدو بالکل جاہل تھے، امور دین کو قطعاً جانتے ہی نہ تھے  
 لہذا انھوں نے اس کے اقوال کو مستحسن سمجھ لیا اُن سے کہتا تھا ”میں تم کو دین کی دعوت دیتا ہوں اور  
 آسمان کے نیچے جس قدر لوگ ہیں علی الاطلاق مشرک ہیں اور جو مشرک کو قتل کرے گا اُس کے لیے  
 جنت ہے۔“ پس وہ اُس کے متبع ہو گئے اور اُن کے نفوس اس سے مطمئن ہو گئے۔ محمد بن  
 عبدالوہاب ان کے درمیان ایسا ہی تھا جیسے نبی اپنی امت کے درمیان ہوتا ہے وہ اُس کے کسی قول  
 کو نہ چھوڑتے تھے اور بغیر اُس کے حکم کے کوئی کام نہ کرتے تھے اور اُس کی بے انتہا تعظیم کرتے  
 تھے۔ جب کسی انسان کو قتل کرتے تو اُس کا مال چھین کر اُس میں سے خمس (پانچواں حصہ) امیر محمد  
 بن سعود کو دے دیتے تھے باقی آپس میں تقسیم کر لیتے تھے جہاں وہ جاتا تھا اُس کے ساتھ جاتے  
 تھے جو حکم وہ دیتا تھا اُس کی تعمیل کرتے تھے اور امیر محمد بن سعود اُس کے ہر قول کو نافذ کرتا تھا یہاں  
 تک کہ اُس کا ملک وسیع ہو گیا۔ وسعت ملک اور اشاعت شر سے قبل انھوں نے شریف مسعود بن  
 سعید بن سعد بن زید کے دور حکومت میں جو (سنہ ۱۱۴۶ھ میں امیر مکہ ہوئے تھے اور ۱۱۶۵ھ میں  
 وفات پائی گئی)۔ حج کا ارادہ کیا تھا اور اُن سے اجازت چاہی تھی۔ اصل مطلب ان کا یہ تھا کہ اپنے  
 عقیدہ کا اظہار کریں اور اہل حرمین کو اس پر آمادہ کریں اور اپنے تئیں عالم پہلے سے روانہ کر دیئے  
 اس گمان سے کہ وہ اہل حرمین کے عقائد کو فاسد کریں گے اور اُن سے جھوٹی باتیں ملائیں گے اور حج  
 کا اذن طلب کیا اگرچہ سالانہ اُن پر کچھ مقرر ہو جائے۔ اہل حرمین نے نجد میں ان کا ظہور اور بدوں  
 کا فساد و عقائد نہ تھا مگر اس کی حقیقت معلوم نہ کی تھی جب ان کے علما مکہ میں پہنچے تو شریف مسعود نے  
 حکم دیا کہ علما حرمین ان سے مناظرہ کریں، چنانچہ انھوں نے اُن سے مناظرہ کیا تو ان کو مسخرہ اور  
 اُن گدھوں کی طرح پایا جو شیر سے بھاگتے ہیں، اُن کے عقائد کو دیکھا تو بہت سے کفریات پر مشتمل  
 تھے۔ جب انھوں نے اُن پر حجت و برہان قائم کر دی تو اس کے بعد شریف مسعود نے قاضی شرع  
 کو ان کے کفر ظاہر کی سند لکھ دی تاکہ اگلوں پچھلوں سب کو معلوم ہو جائے پھر اُن ملحدوں کی قید کا حکم  
 دے دیا اور طوق و بیڑیاں ڈال دیں، پس بہت سے پکڑ کر قید کر دیئے اور باقی بھاگ کر درعیہ پہنچے  
 اور واقعہ بیان کیا تو اُن کے امیر نے سرکشی و تکبر کیا اور اس مقصد سے بازار باہیاں تک کہ شریف

مسعود کی حکومت ختم ہو گئی، سنہ ۱۱۶۵ھ میں اُن کی وفات ہو گئی اور اُن کے بھائی شریف مسعود بن سعید امیر مکہ ہوئے تو اُن سے بھی حج کی اجازت چاہی مگر انھوں نے انکار کیا اور ان کی امیدیں کم زور ہو گئیں، جب شریف مسعود سنہ ۱۱۸۴ھ میں وفات پا گئے اور ان کے بھائی شریف احمد بن سعید امیر مکہ ہوئے تو امیر درعیہ نے اپنے علما کی ایک جماعت روانہ کی تو شریف نے علما کو ان کے امتحان کا حکم دیا انھوں نے امتحان لیا تو اُن کو زنادقہ کے دین پر پایا پس شریف نے اُن کو حج کی اجازت نہ دی۔ پھر ان کے بھتیجے شریف سرور بن مسعود نے سنہ ۱۱۸۶ھ میں اُن سے امارت مکہ علیحدہ کر لی تو شریف سرور کے زمانہ میں انھوں نے حج کی اجازت چاہی، انھوں نے جواب دیا کہ اگر تم آنا چاہتے ہو تو میں تم سے ہر سال اس قدر جو روافض اور عجیوں سے لیتا ہوں اور اس سے سو عمدہ گھوڑے زیادہ لوں گا تو اُن پر اس کا دینا اور رافضیوں کی مش ہونا گراں گذرا۔ جب سنہ ۱۲۰۲ھ میں شریف سرور کی وفات ہو گئی اور اُن کے بھائی شریف غالب امیر مکہ ہوئے تو بھی انھوں نے حج کی اجازت چاہی مگر شریف نے اُن کو منع کر دیا اور سنہ ۱۲۰۵ھ میں ایک لشکر اُن کے اوپر بھیجا اُس وقت سے سنہ ۱۲۲۰ھ تک برابر جنگ جاری رہی یہاں تک کہ شریف اُن کے دفعیہ سے عاجز ہو گئے تو وہ مکہ میں داخل ہو گئے۔ اس مدت میں اُن کا ملک وسیع ہو گیا تھا اور ان کے شرارے اڑ چکے تھے، پس وہ اول مشرق کے مالک ہو گئے پھر اقلیم احسا و بحرین و عمان و مسکت کے اور بغداد و بصرہ سے اُن کا ملک قریب ہو گیا اور تمام حرار کے مالک ہو گئے۔ پھر خیوف ذوات النخل کے پھر حر بیہ اور فرع اور جبینہ کے پھر مابین مدینہ و شام کے پھر مابین شام و حلب و بغداد کے پھر مکہ و مدینہ کے اور مکہ کے مالک ہونے سے قبل اُس کے گرد کے قبائل اور طائف اور اُس کے گرد کے قبائل ملکیت میں آ گئے۔ جب ذیقعدہ سنہ ۱۲۱۷ھ میں طائف کے مالک ہو گئے تو بڑے چھوٹے اور محکوم و حاکم سب کو قتل کر ڈالا جس کی عمر بڑی تھی وہی بچ رہا۔ بچے کو ماں کے سینے پر ذبح کرتے تھے، مال لوٹ لیے، عورتوں کو قید کر لیا اور بہت سی باتیں کیں جن کا ذکر طوالت کا باعث ہے، پھر محرم سنہ ۱۲۱۸ھ میں مکہ کا قصد کیا اور شریف کو اُن سے لڑنے کی طاقت نہ تھی لہذا وہ اُن کے لیے مکہ چھوڑ کر جدہ چلا گیا، اور ان کے داخل ہونے سے دو منزل قبل اہل مکہ نے جا کر اُن سے امان لی اور

مکہ میں داخل ہو گئے پھر وہ شریف غالب سے لڑنے کے لیے جدہ کی طرف متوجہ ہوئے تو شریف نے اُن سے جنگ کی اور راستے بند کر دیئے، جس سے وہ جدہ میں نہ داخل ہو سکے تو صفر ۱۲۱۸ھ میں اپنے دیار کی طرف رحلت کر گئے اور اپنی قوم میں سے کچھ لوگ حفاظت مکہ کے لیے چھوڑ گئے۔ ربیع الاول سنہ ۱۲۱۸ھ میں شریف غالب پاشا صاحب جدہ اور بہت سے لشکر کے ساتھ جدہ سے واپس ہوئے اور اُن کی جماعت کو مکہ سے نکال دیا اور شریف غالب پھر دالی مکہ ہو گئے۔ پھر ان سے اور ان لوگوں سے سنہ ۱۲۲۰ھ تک برابر لڑائی رہی اور وہ غالب ہو کر تمام اطراف کے مالک ہو گئے اور مکہ کا محاصرہ کر لیا جس کے سبب سے مہنگائی عام طور پر سخت ہو گئی، لوگوں نے کتوں اور مردوں کا گوشت کھا لیا۔ تو شریف غالب نے اُن سے صلح کر لی اور وہ مکہ میں داخل ہو گئے۔ سنہ ۱۲۲۷ھ تک برابر اُن کی بادشاہت رہی پھر مصر کے وزیر معظم و مفتی مولانا السلطان محمود نے محمد علی پاشا کو حکم دیا انھوں نے لشکر لے جا کر حرمین سے اُن لوگوں کو نکال دیا پھر خاص اُن کے ملک میں لشکر روانہ کیے بعض لشکروں کے ساتھ خود بھی گئے یہاں تک کہ اُن کا خاتمہ کر دیا بعض علما نے اُن کے مکہ سے نکلنے کی تاریخ لکھی ہے قطع دابر الخوارج (۱۲۲۷ھ)، ان کے وقائع طویل ہیں جن کے ذکر کی کچھ حاجت نہیں۔ امیر اول محمد بن سعود تھا جب وہ مر گیا تو اُس کی اولاد نے اُس کی قائم مقامی کی اور محمد بن عبدالوہاب مر گیا تو اس کی اولاد اُس کی قائم مقام ہوئی۔ امیر محمد بن سعود اور اس کی اولاد جب کسی قبیلہ کے مالک ہو جاتے تھے تو اُس پر قریب والوں پر مسلط کر دیتے تھے یہاں تک کہ تمام قبائل کے مالک ہو گئے جب کسی شہر پر جنگ کرنا چاہتا تھا تو جس قبیلہ کو اپنے ہمراہ لے جانا چاہتا تھا اُسے چھنگلی برابر رقعہ لکھ کر طلب کر لیتا تھا۔ پس وہ تمام ضروریات زاد وغیرہ اپنے ساتھ لے کر آ جاتے تھے اُس کو کسی چیز کی تکلیف نہ دیتے تھے اور اُس کا کوئی لشکر وغیرہ نہ تھا جب وہ چیز لوٹتے تھے تو چار حصے آپ لیتے تھے اور ایک حصہ اُسے دے دیتے تھے اور جہاں وہ جاتا تھا ہزاروں لاکھوں شخص اُس کے ساتھ جاتے تھے اور ذرہ برابر بھی اُس کی مخالفت نہ کر سکتے تھے۔ یہ ایک بلا تھی جس سے اللہ تعالیٰ نے اپنے بندوں کا امتحان لیا تھا۔ اسلام میں یہ بڑا فتنہ ظاہر ہوا جس سے عقلیں اڑ گئیں تھیں، عقل مند حیران ہو گئے تھے۔ انھوں نے کم عقول کو بعض ایسے امور سے

شہبہ میں ڈال دیا تھا جس سے وہ اُن کو امر دین پر قائم خیال کرتے تھے مثلاً بدویوں کو نماز پڑھنے، جمعہ و جماعت کے التزام کا حکم دیتے تھے اور فواحش ظاہرہ زنا، لواطت اور لوٹ مار سے منع کرتے تھے لوگوں کو توحید کی دعوت دیتے تھے اس لیے کم سمجھ اور جاہل اُن کا حال اچھا سمجھتے تھے مگر اُن کی تکفیر اہل اسلام سے غافل تھے کہ وہ چھ سو برس تک کے لوگوں کو کافر کہتے ہیں۔ اس سے بھی غافل تھے کہ وہ لوگوں کے جان و مال کو حلال جانتے تھے اور طرح طرح سے آنحضرت ﷺ اور آپ کے محبین کی تحقیر کرتے تھے جب کوئی شخص طوعاً و کرہاً اُن کے دین کا اتباع کرنا چاہتا تھا تو اول کلمہ پڑھنے کا حکم دیتے تھے پھر کہتے تھے اپنے نفس پر گواہ ہو جا کہ تو کافر تھا اور اپنے والدین اور فلاں فلاں اکابر علماء پر گواہ ہو جا کہ وہ کافر مرے اگر وہ اس کی گواہی دیتا تھا تو اُسے قبول کر لیتے تھے ورنہ قتل کا حکم دے دیتے تھے اور جب کوئی شخص ایسا اُن کے دین میں داخل ہوتا تھا جس نے حج کر لیا ہوتا تو اُس سے کہتے کہ دوبارہ حج کر کیونکہ پہلے حج تو نے شرک کی حالت میں کیا اور جو لوگ باہر کے ان کا اتباع کرتے تھے انھیں مہاجرین اور اہل شہر کو انصار کہتے تھے۔ محمد بن عبدالوہاب کے حال سے ظاہر ہے کہ وہ نبوت کا دعویٰ کرتا مگر صراحتاً اس کے اظہار پر قادر نہ ہوا۔ ابتدا میں اُن لوگوں کی خبریں و یکھنے کا بہت حریص تھا جنہوں نے نبوت کا جھوٹا دعویٰ کیا جیسے مسیلہ کذاب اور سبحان اور اسود عسلی اور طلحہ اسدی وغیرہ اسی واسطے مذاہب ائمہ و اقوال علماء پر طعن کیا کرتا تھا۔ وین نبی ﷺ میں سے صرف قرآن ہی اُس نے قبول کیا تھا اور اپنے حسبِ مراد اس کی تاویل کرتا تھا اور یہ بھی ظاہری طور پر تھا تا کہ لوگ حقیقت حال نہ جان جائیں۔ ماسوا قرآن کے احادیث نبی ﷺ اور اقوال صحابہ و تابعین و ائمہ مجتہدین اور ان امور کا قائل نہ تھا جن کو ائمہ نے قرآن و حدیث سے مستنبط کیا ہے اور نہ اجماع و قیاس صحیح کا اعتبار کرتا تھا اور جھوٹ موٹ پر وہ پوشی کے لیے امام احمد بن حنبل رضی اللہ عنہ کے مذہب پر جتا تھا حالانکہ امام احمد بن حنبل اس سے بری ہیں۔ اسی وجہ سے اُس کے اکثر معاصرین علمائے حنابلہ نے اُس کے رد میں رسائل کثیرہ تالیف کئے، یہاں تک کہ اُس کے بھائی سلیمان بن عبدالوہاب نے بھی اُس کے رد میں رسالہ لکھا جیسا کہ بیان ہو چکا ہے اور اُس نے تکفیر مسلمین میں اُن آیات سے استناد کیا جو مشرکین کے بارے میں نازل ہوئی ہیں۔



بخاری نے حضرت عبداللہ بن عمر رضی اللہ عنہ سے وصف خوارج میں روایت کی ہے کہ انھوں نے اُن آیات کو جو کفار کے متعلق نازل ہوئی تھیں مومنین پر ڈھال دیا اور بخاری کے علاوہ دوسری روایت میں حضرت ابن عمر رضی اللہ عنہ سے روایت ہے کہ نبی ﷺ نے فرمایا ”سب سے زیادہ خوف اپنی امت پر مجھ کو اُس شخص سے ہے جو قرآن کی تاویل بے محل کرتا ہے۔“ یہ سب ابن عبدالوہاب اور اُس کے تبعین پر صادق ہے سب سے زیادہ تعجب یہ ہے کہ وہ اپنے عمال کو جو بالکل جاہل ہوتے تھے لکھ دیتا تھا کہ ”اپنے فہم کے مطابق اجتہاد کرو اور جو بات اس دین کے مناسب پاؤ اُسی کا حکم دو ان کتابوں کی طرف التفات نہ کرو کیونکہ ان میں حق و باطل دونوں ہیں۔“ بہت سے علما و صالحین اور عوام مسلمین کو اس بنا پر قتل کر دیا کہ انھوں نے اس کی بدعت میں موافقت نہیں کی۔ جو بھی اس کی خواہش کے مطابق ہوتا زکوٰۃ دے، ہی تقسیم کرتا تھا۔ نماز کے بعد دعا سے منع کرتا اُسے بدعت بتاتا تھا۔ مذاہب اربعہ کے بہت سے علما نے حضور صلی اللہ علیہ وسلم کے اس فرمان کی تعمیل کرتے ہوئے کتب مبسوطہ میں اس کا رد کیا کہ ”جب بدعتیں ظاہر ہوں اور عالم ساکت رہے تو اُس پر اللہ تعالیٰ اور فرشتوں اور آدمیوں سب کی لعنت ہے اور جب اہل بدعت ظاہر ہوتے ہیں تو اللہ تعالیٰ اپنی حجت جس مخلوق کی زبان پر چاہتا ہے ظاہر کر دیتا ہے“ اسی وجہ سے تمام مذاہب کے علما شرق و غرب کے اُس کے رد کو کھڑے ہو گئے اور بعض نے اُس کے رد میں امام احمد اور اُن کے اہل مذہب کے اقوال کا التزام کیا اُس سے ایسے مسائل پوچھے جن کو ادنیٰ ادنیٰ طالب علم جانتے ہیں اُن کا جواب اُس سے نہ بن پڑا اس لیے کہ اُسے علوم کی استعداد ہی نہ تھی۔ صرف ان خرافات کو جانتا تھا جو شیطان نے مزین کر دی تھیں۔ مجملہ ان علما کے علامہ شیخ محمد بن عبدالرحمن بن عفالق ہیں انھوں نے ایک کتاب جلیل جس کا نام ”تہکم المقلدین بمن ادعی التجدید فی الدین“ ہے تالیف کی اور اُس سے ہر من گھڑت مسئلہ کا رد بلغ کیا۔ پھر چند اجنبی سوالات کیے جو علوم شرعیہ و ادبیہ سے متعلق ہیں اور اُن کو لکھ کر اس کے پاس بھیجا تو وہ ادنیٰ سے ادنیٰ کے جواب سے عاجز رہا چر جائے کہ مشکل سوالات، ان سوالوں میں ایک سوال یہ بھی تھا کہ سورہ والعا دیات میں حقیقت شرعیہ اور حقیقت لغویہ اور حقیقت عرفیہ کس قدر ہیں اور مجاز مرسل، مجاز مرکب، استعارہ حقیقیہ، استعارہ و

قافیہ، استعارہ مطلقہ، استعارہ مجردہ، استعارہ مرثیہ کتنے اور وضع ترشح تجرید استعارہ بالکنایہ استعارہ تخیلیہ کہاں کہاں ہے؟ اور تشبیہ ملفوف و مفروق و مفرد و مرکب اور مجمل و محصل اور ایجاز و اطباء و مساوات اور اسناد و حقیقی و اسناد و مجازی یعنی مجاز حکمی و عقلی کس قدر ہے اور مظہر کی بجائے مضمحل اور بالعکس کہاں ہے؟ اور ضمیر شان اور التفات اور فصل و وصل اور کمال اتصال و کمال انقطاع اور ہر دو معطوف جملوں میں جامع اور تناسب جمل کہاں ہے اور وجہ تناسب اور حسن و بلاغت میں وجہ کمال کیا ہے اور ایجاز قصر و ایجاز حذف اور احتراں کہاں ہے؟ ان تمام امور کا موقع بیان کرو تو محمد بن عبدالوہاب ان میں سے کسی کا جواب نہ دے سکا۔

### احادیث میں خوارج کے ظہور کی خبر

آنحضرت ﷺ نے احادیث کثیرہ میں ان خوارج کی خبر دی ہے تو یہ علامات نبوت میں سے ہیں کہ ان میں اخبار بالغیب ہے اور یہ تمام احادیث صحیح ہیں جن میں سے بعض توحیح بخاری و مسلم میں ہیں اور بعض اور کتابوں میں۔ منجملہ اُن کے آنحضرت ﷺ کا یہ ارشاد ہے کہ ”فتنہ اُدھر سے نکلے گا“ اور مشرق کی طرف اشارہ فرمایا اور یہ ارشاد کہ ”مشرق کی جانب سے کچھ لوگ نکلیں گے جو قرآن پڑھیں گے مگر وہ اُن کے گلوں سے تجاوز نہ کرے گا وہ دین سے اس طرح علیحدہ ہو جائیں گے جس طرح تیر کمان سے، دین کی طرف نہ لوٹیں گے جب تک تیر چلہ کی طرف نہ لوٹ آئے۔ اُن کی نشانی سرمندانہ ہے“ اور فرماتے ہیں کہ ”میری امت میں اختلاف ہوگا ایک فرقہ ایسا ہوگا جن کا قول اچھا ہوگا اور فعل برا، وہ قرآن پڑھیں گے اُن کا ایمان دلوں تک نہ پہنچے گا، وہ دین سے اس طرح علیحدہ ہو جائیں گے جس طرح تیر کمان میں سے (بہت جلد) نکل آتا ہے اور اس وقت تک نہ لوٹیں گے جب تک تیر اپنی جگہ نہ لوٹ آئے (یعنی جس طرح تیر کا اپنی جگہ واپس آنا محال ہے اسی طرح ان کا دین میں واپس آنا محال ہے) وہ تمام مخلوق سے برے ہیں جو شخص اُن کو قتل کرے یا وہ اسے قتل کریں اُسے مژدہ ہو، وہ کتاب اللہ کی طرف بلائیں گے مگر اُس سے اُن کو کچھ تعلق نہ ہوگا، جو اُن کو قتل کرے گا وہ اُن سے اللہ تعالیٰ کے نزدیک اولیٰ ہوگا، اُن کی علامت سر گھٹوانا ہے“ اور فرماتے ہیں ”آخر زمانہ میں ایک قوم نکلے گی جس کی عمر کم اور عقل تھوڑی ہوگی باتیں

نہایت عمدہ کریں گے قرآن پڑھیں گے مگر وہ اُن کے گلوں سے تجاوز نہ کرے گا دین میں سے یوں نکل جائیں گے جیسے تیرکمان میں سے وہ تمام خلق سے برے ہیں، اور فرمایا ”کفر کی جز مشرق کی طرف ہے اور فخر و تکبر گھوڑوں اور اونٹنوں والوں میں“ اور فرمایا ”سخت دلی اور جفا مشرق میں ہے اور ایمان اہل جاز میں“ اور فرمایا ”اے اللہ ہمارے شام و یمن میں ہم کو برکت دے“ صحابہ نے عرض کیا یا رسول اللہ اور نجد میں؟ فرمایا ”اے اللہ ہم کو شام میں برکت دے اے اللہ ہمارے یمن میں برکت دے“۔ تیسری مرتبہ فرمایا ”وہاں (نجد میں) زلزلے اور فتنے ہیں اور وہیں قرن شیطان نکلے گا“ اور فرمایا ”مشرق سے کچھ لوگ نکلیں گے جو قرآن پڑھیں گے مگر وہ اُن کے گلوں سے تجاوز نہ کرے گا جب ایک قرن ختم ہو جائے گا تو دوسرا قرن آجائے گا یہاں تک کہ اُن میں سے آخر مریخ دجال کے ساتھ ہوگا“۔ آنحضرت ﷺ کے اس ارشاد میں کہ ”اُن کی علامت سر گھٹانا ہے“ ابن عبد الوہاب کے متبعین کی تصریح ہے جو مشرق سے نکلے اور اپنے تبع کو سر منڈانے کا حکم دیتے تھے۔ جب تک سر نہ منڈا لیتا جگہ سے ہٹنے نہ دیتے اور ایسا کوئی گمراہ فرقہ ان سے پہلے نہ ہوا تو حدیث ان کے بارے میں صریح ہے۔ سید عبد الرحمن الاہل مفتی زبید (یمن) فرمایا کرتے تھے کہ ابن عبد الوہاب کے رد میں کسی کو کتاب لکھنے کی ضرورت نہیں بلکہ اُس کے رد میں آنحضرت ﷺ کا یہی قول کافی ہے اور ابن عبد الوہاب اُن عورتوں کو بھی جو اس کا اتباع کرتی تھیں سر منڈانے کا حکم دیتا تھا۔ ایک مرتبہ ایک عورت اُس کے دین میں مجبوراً داخل ہوئی اور اس نے اُس کے سر مونڈنے کا حکم دیا تو اُس نے کہا کہ تو مردوں کے سر مونڈنے کا حکم دیتا ہے اگر داڑھی مونڈنے کا حکم دیتا تو عورتوں کے سر مونڈنے کا حکم ٹھیک تھا۔ اس لیے کہ عورت کے لیے سر کے بال مردوں کے لیے داڑھی کی طرح ہیں۔ اُس وقت وہ خارجی مہبوت ہو گیا اور اُسے کچھ جواب نہ دے سکا لیکن وہ تو ایسا اس لیے کرتا تھا کہ اُس پر اور اُس کے متبعین پر آنحضرت ﷺ کا ارشاد صادق ہو اور مشرق کی طرف جو اشارہ کر کے آنحضرت ﷺ نے فرمایا تھا کہ اس جگہ سے قرن شیطان ظاہر ہوگا اس کی ایک روایت میں ہے کہ دو قرن شیطان نکلیں گے بعض علما نے فرمایا کہ ان دونوں سے مراد مسیلہ کذاب اور ابن عبد الوہاب ہے۔ بعض روایات میں ہے کہ وہاں یعنی نجد میں ہلاکت

ہے اور بعض تواریخ کی کتب میں قتال بنی حنیفہ کے ذکر کے بعد ہے کہ آنحضرت ﷺ نے فرمایا ”آخر زمانہ میں میلہ کے شہر میں ایک شخص ظاہر ہوگا جو دین اسلام کو متغیر کر دے گا۔“ بعض احادیث میں جن میں فتوں کا ذکر ہے آنحضرت ﷺ کا ارشاد آیا ہے کہ ”اُن میں سے ایک ایسا فتنہ عظیم میری امت میں ہوگا کہ عرب کا کوئی گھرا یا باقی نہ رہے گا جس میں وہ پہنچ نہ جائے اُس کے مقتول و زخم میں جائیں گے اور زبان اس کی تلوار سے زیادہ سخت ہوگی۔“ ایک روایت میں ہے ”ایک ایسا فتنہ ہوگا جس سے لوگ اندھے ہو جائیں گے کوئی راستہ نہ پائیں گے اور حق کے کہنے سننے سے گونگے بہرے ہو جائیں گے، جو شخص اُس کے لیے ظاہر ہوگا وہ اس کے لیے ظاہر ہوگا“ اور ایک روایت میں ہے کہ ”مجد سے ایک شیطان ظاہر ہوگا جس کے فتنے سے جزیرہ عرب میں زلزلہ آ جائے گا۔“

علامہ سید علوی بن احمد بن حسن بن القطب السید عبداللہ الحمد اباعلوی نے اپنی کتاب ”جلاء الظلام فی الرد علی النجادی الذی اضل العوام“ میں جو ابن عبدالوہاب کے رد میں بہت بڑی کتاب ہے بہت سی احادیث بیان کی ہیں۔ ان میں ایک وہ حدیث ہے جو حضرت عباس بن عبدالمطلب رضی اللہ عنہ سے مروی ہے کہ آنحضرت ﷺ نے فرمایا ”بارہویں صدی میں وادی بنی حنیفہ میں ایک شخص بیل کی ہیئت پر ظاہر ہوگا جو ہمیشہ اپنے باجھوں کو چاٹتا رہے اُس کے زمانہ میں ہرج مرج بہت ہوگا لوگ مسلمانوں کے مال حلال سمجھ لیں گے اُن سے تجارت کریں گے اور مسلمانوں کی جائیں حلال سمجھ لیں گے ان کو فخر جائیں گے وہ ایسا فتنہ ہے جس میں ذلیل و کمین لوگ عزت دار ہو جائیں گے، خواہشات میں ایسے پڑ جائیں گے جیسے کتاب و رد میں“ اور اس حدیث کے بہت سے شواہد ہیں جو اس کے معنی کی تقویت کرتے ہیں، اگرچہ اس کا خروج کرنے والا معلوم نہیں۔ پھر سید مذکور اسی کتاب میں فرماتے ہیں کہ ”اس سے زیادہ صریح یہ ہے کہ یہ مفرد محمد بن عبدالوہاب قبیلہ تیمم میں سے ہے تو احتمال ہے کہ وہ ذوی النخویرہ تہمی کی نسل سے ہو جس کے متعلق بخاری میں حضرت ابی سعید خدری رضی اللہ عنہ سے مروی ہے کہ نبی ﷺ نے فرمایا ”اس کی نسل سے کچھ لوگ ایسے پیدا ہوں گے جو قرآن پڑھیں گے مگر وہ ان کے گلوں سے تجاوز نہ کرے گا دین

میں سے یوں نکل جائیں گے جیسے کمان میں سے تیر، اہل اسلام کو قتل کریں گے اور بت پرستوں کو چھوڑ دیں گے اگر میں اُن کو پاؤں تو قوم عادی طرح قتل کر ڈالوں۔“ چنانچہ یہ خارجی اہل اسلام کو قتل کرتا اور بت پرستوں کو چھوڑ دیتا تھا، جب حضرت علی رضی اللہ عنہ نے خوارج کو قتل کیا تو ایک شخص نے کہا شکر ہے خدا کا جس نے ان کو ہلاک کر دیا اور ہم کو راحت دی۔ آپ نے فرمایا ”نہیں، قسم اُس ذات کی جس کے قبضہ میں میری جان ہے ان میں سے ابھی مردوں کی پشت میں ہیں، حمل میں بھی نہیں آئے اور ان میں کا آخری شخص مسیح دجال کے ہمراہ ہوگا۔“ ایک حدیث میں ہے جو حضرت ابو بکر صدیق رضی اللہ عنہ سے مروی ہے اور جس میں بنی حنیفہ قوم مسیلہ کذاب کا ذکر آیا ہے کہ اُن کی وادی آخر دہر تک ہمیشہ وادی فتن رہے گی۔ ایک روایت میں ہے یمام (قبیلہ کا نام) کے لیے ہلاکت ہے ہلاکت جو جدا نہیں ہو سکتی۔ ایک حدیث مشکوٰۃ شریف میں ہے کہ ”آخر زمانہ میں ایسے لوگ ہوں گے جو تم کو ایسی باتیں سنائیں گے جو تم نے سنی ہیں اور نہ تمہارے آباؤ نے پس تم اپنے آپ کو اُن سے اور اُن کو اپنے آپ سے بچائے رہو کہ وہ تم کو گمراہی و فتنہ میں نہ ڈال دیں اور بنی حنیم کے متعلق اللہ تعالیٰ نے فرمایا ہے:

ان الذين ينادونك من وراء الحجرات اكثرهم لا يعقلون  
تحقیق جو لوگ آپ کو حجروں کے پیچھے سے پکارتے ہیں وہ اکثر بے وقوف ہیں  
اور ارشاد فرماتا ہے:

لا ترفعوا اصواتكم فوق صوت النبی (اپنی آوازیں نبی کی آواز سے بلند نہ کرو)  
سید علوی مذکور فرماتے ہیں کہ بنی حنیفہ و بنی حنیم و وائل کی مذمت میں بہت کچھ وارد ہے، تمہارے لیے یہی بات کافی ہے کہ اکثر خوارج انہی میں سے ہیں اور سرکش ابن عبد الوہاب بھی انہی میں سے ہے اور فرقہ باغیہ کا سردار عبدالعزیز بن محمد بن سعود بن وائل انھیں میں سے ہے۔  
آنحضرت ﷺ سے مروی ہے کہ میں ابتداء رسالت میں اپنے آپ کو قبائل کے سامنے ہر موسم میں پیش کرتا تھا مگر بنی حنیفہ سے زیادہ قبیح و خبیث جواب مجھ کو کسی نے نہیں دیا۔ سید صاحب موصوف فرماتے ہیں جب میں خبر امت حضرت عبداللہ ابن عباس کی زیارت کے لیے طائف پہنچا

تو علامہ شیخ طاہر سنبل حنفی ابن علامہ شیخ محمد سنبل شافعی سے ملاقات ہوئی، انھوں نے مجھ سے فرمایا کہ ”میں نے اس طائفہ کے رد میں ایک کتاب ”الانصرار للاولیاء الابرار“ تالیف کی ہے امید ہے کہ جس شخص کے قلب میں بدعت مجہدی داخل نہیں ہوئی اُس کو اللہ تعالیٰ اس سے نفع دے اور جس کے قلب میں بدعت داخل ہو چکی ہے اُس کی فلاح کی امید نہیں کیونکہ بخاری کی حدیث ہے کہ وہ دین سے علیحدہ ہو جائیں گے پھر رجوع نہ کریں گے اور بعض علما سے جو منقول ہے کہ انھوں نے مجہدی کے افعال میں سے بدوں کو نماز پڑھنے، فواحش ظاہرہ و قطع طریق کے ترک پر متفق کرنے، توحید کی دعوت دینے کو پسند کیا ہے تو یہ غلط ہے کیونکہ انھوں نے اس کے نفل کو لوگوں پر اچھا ظاہر کیا اور اس پر اطلاع نہ پائی جو ہم نے اُس کی خرابیاں بیان کیں کہ چھ سو برس تک کے لوگوں کو کافر کہہ دیا۔ بہت سی کتابوں کو جلادیا، بہت سے علما اور خواص دعوا کو قتل کر دیا اُن کے جان و مال کو حلال سمجھ لیا۔ اللہ تعالیٰ کے لیے جسم ظاہر کیا اس کے لیے درس مقرر کر دیئے۔ نبی ﷺ و دیگر انبیاء و مرسلین اور اولیا کی تنقیص کی۔ اُن کی قبریں کھود ڈالیں، احسا میں حکم دے دیا کہ بعض قبور اولیا قضاے حاجت کا مقام بنائی جائیں۔ لوگوں کو دلائل الخیرات اور درود و وظائف اور مولد نبی ﷺ اور مناروں میں بعد اذان درود پڑھنے سے منع کر دیا جس نے ایسا کیا اُسے قتل کر ڈالا، نماز کے بعد دعا سے منع کر دیا، زکوٰۃ اپنی خواہش کے مطابق تقسیم کرتا تھا، یہ اعتقاد کرتا تھا کہ اسلام مجھ میں اور میرے تبعین میں منحصر ہے اور تمام خلق مشرک ہے۔ اپنے مجالس اور خطبوں میں انبیاء و ملائکہ اور اولیا سے توسل کرنے والے کو صاف طور پر کافر کہتا تھا اور گمان کرتا تھا کہ جو کسی کو مولانا یا سیدنا کہے وہ کافر ہے۔ ارشاد الہی کی طرف التفات نہ کرتا تھا جو سیدنا یحییٰ علیہ السلام کے بارے میں ہے و سیدنا ابراہیم و سیدنا موسیٰ و سیدنا عیسیٰ علیہم السلام کی طرف کہ آپ نے انصار سے حضرت سعد بن معاذ رضی اللہ عنہ کی نسبت فرمایا قواہموا السیدکم۔ نبی ﷺ کی زیارت سے منع کرتا تھا۔ آپ کو دوسرے مردوں کی طرح ٹھہراتا تھا۔ علم نحو و لغت و فقہ کا انکار کرتا تھا اور کہتا تھا کہ یہ بدعت ہے۔ پھر سید صاحب موصوف اپنے اُسی کتاب میں فرماتے ہیں حاصل یہ ہے کہ ہم کو اُس کے وہ اقوال و افعال محقق ہوئے ہیں جو قواعد اسلامیہ سے اُس کا خروج واجب کرتے ہیں کیونکہ اُس نے بغیر کسی جائز تاویل

کے مالوں کو حلال کر دیا تھا، جن کی حرمت پر اجماع ہے۔ اس کے علاوہ انبیاء و مرسلین اور ولیا و صالحین کی تنقیص کی اور ان کی تنقیص قصداً باجماع ائمہ اربعہ کفر ہے۔ یہ پہلے ذکر ہو چکا ہے کہ اُس کی عمر یا نوے برس کی ہوئی۔ سنہ ۱۱۱۱ھ میں پیدا ہوا اور سنہ ۱۲۰۶ھ میں انتقال ہوا۔ کسی نے اُس کے مرنے کی تاریخ یوں لکھی ہے بد اہلاک النخبیث۔ اُس نے کئی لڑکے عبد اللہ، حسن، حسین، علی چھوڑے جن کو اولاد شیخ کہا جاتا تھا۔ انھوں نے اُس کے بعد دعوت کو انجام دیا۔ سب میں بڑا عبد اللہ تھا اُس نے عبد الرحمن و سلیمان کو چھوڑا۔ سلیمان اپنے باپ سے زیادہ متعصب تھا اُس کو سنہ ۱۲۳۳ھ میں ابراہیم پاشا نے قتل کر ڈالا اور عبد الرحمن کو پکڑ کر مصر بھیج دیا وہ کچھ مدت تک زندہ رہا، پھر وہیں مر گیا۔ اور حسن نے عبد الرحمن کو چھوڑا۔ ان کی حکومت مکہ کے زمانہ میں وہ مکہ کا قاضی ہو گیا تھا۔ عبد الرحمن بہت زمانہ تک زندہ رہا۔ سو برس کے قریب ہو کر مراد عبد اللطیف کو چھوڑا اور حسین نے بہت سی اولاد چھوڑی جن کی نسل درعیہ میں اب تک باقی ہے اور اولاد شیخ کے نام سے پکاری جاتی ہے۔ اللہ تعالیٰ سے دعا ہے کہ اُن کو حق کی ہدایت فرمائے۔

### لطیف

ایک مرد صالح شہر زبید کے علما میں سے جن کا نام شیخ عبد الجبار تھا اُس شہر کی مسجد میں امام تھے۔ اتفاقاً اُس زمانہ میں کبار اہم پاشا نے آکر درعیہ کو اور اُس کے رہنے والوں کو برباد کر دیا تھا دو شخصوں نے اس طائفہ کے بارے میں جھگڑا کیا، ایک نے تو کہا کہ ضرور یہ دین علیٰ حالہ ہو جائے گا اور یہ دولت اپنی حالت پر لوٹ آئے گی۔ دوسرے نے کہا اب کبھی ان کی یہ حالت نہ ہوگی۔ پھر انھوں نے اس بات پر اتفاق کیا کہ کل چل کر نماز صبح شیخ عبد الجبار کے پیچھے پڑھیں گے اور دیکھیں گے کہ پہلی رکعت میں سورہ فاتحہ کے بعد کیا پڑھتے ہیں؟ اور اس کو فال بنائیں گے، جس سے اختلاف کا فیصلہ ہو جائے گا چنانچہ انھوں نے جا کر اُن کے پیچھے نماز پڑھی تو شیخ نے فاتحہ کے بعد پہلی رکعت میں یہ پڑھا وَ حَزَامَ عَلٰی قَرْيَةٍ اَهْلَكْنٰهَا اَنَّهُمْ لَا يَزَجِفُوْنَ۔ (جس گاؤں کو ہم نے ہلاک کر دیا اُس پر حرام ہے کہ وہ لوٹیں) پس انھوں نے اس سے تعجب کیا اور اس فال کو فیصلہ مان لیا اور اللہ تعالیٰ اعلم۔

وَصَلَّى اللّٰهُ تَعَالٰی عَلٰی رَسُوْلِ خَيْرِ خَلْقِهِ مُحَمَّدٍ وَاٰلِهٖ وَاَصْحَابِهٖ اَجْمَعِيْنَ۔